

உள்துறை, மதுவிலக்கு மற்றும் ஆயத்தீர்வை துறை

தமிழ் நாடு காவல் துறை

மானியக் கோரிக்கை எண். 22

2008-2009

பொருளடக்கம்

வ.எண்.	பொருள்
	முகவுரை
I.	நிருவாக அமைப்பு
II.	சட்டம் ஒழுங்கு
III.	குற்ற நிகழ்வு நிலவரம்
IV.	போக்குவரத்து விபத்துகள்
V.	காவல் ஆணையம் (போலீஸ் கமிஷன்)
VI.	காவல் துறை நவீனமயமாக்கல்
VII.	நலத்திட்டங்கள்
VIII.	பெண் காவலர்கள்
IX.	தமிழ்நாடு காவல் துறையிலுள்ள சிறப்புப் பிரிவுகள்
X.	காவல் துறை வாகன வசதி
XI.	காவலர் வீட்டு வசதி மற்றும் கட்டடங்கள்
XII.	அகில இந்திய காவல் வாத்திய இசைக்குழுப் போட்டிகள்
XIII.	தடய அறிவியல் துறை
XIV.	புதிய முயற்சிகள்
	முடிவுரை
	இணைப்புகள் 1-10

முகவரை

தமிழ்நாடு காவல்துறையானது ஒரு சிறந்த காவல்துறை என்ற தனிச் சிறப்பைப் பெற்றுத் திகழ்கிறது. காவல்துறையின் தொடர் நடவடிக்கைகளால் மாநிலத்தில் சட்டம் ஒழுங்கு மற்றும் மத நல்லிணக்கம் நன்கு பராமரிக்கப்பட்டு வருகிறது. கடந்த இரண்டு ஆண்டுகளில் மாநிலத்தில் பொது அமைதிக்குக் குந்தகம் விளைவிக்கும் பெரிய அளவிலான சம்பவங்கள் ஏதும் நிகழாமல் திருவிழாக்கள், ஆண்டுதோறும் நடைபெறும் நிகழ்ச்சிகள் போன்ற தருணங்களில், பொது அமைதி பேணுவதில் மிகுந்த கடமையுணர்வுடன் காவல்துறையினர் திறமையாகப் பணியாற்றி வந்துள்ளனர். தொழிலாளர் மற்றும் விவசாயப் பிரச்சனைகள் ஏதுமின்றிப் பொது அமைதி காக்கப்பட்டு வருகிறது.

2. வனப் பகுதிகளில் தீவிரவாதிகள் பயிற்சி முகாம்களை அமைக்க இரு முறை முற்பட்டபோது அவர்களது முயற்சிகளை முறியடித்து மாவோயிசக் குழுவைச் சேர்ந்த இரண்டு பேரைக் கைது செய்து, இதன்மூலம் மாநிலத்தில் தீவிரவாதம் தலைதூக்காமல் காவல்துறையினர் தடுத்துள்ளனர். கடலோர மாவட்டங்களில் கண்காணிப்புப் பணிகளைத் தீவிரப்படுத்திக் கடத்தல்காரர்கள், இலங்கையிலிருந்து வரும் தீவிரவாத அமைப்பைச் சார்ந்தவர்கள் மற்றும் அவர்களது ஆதரவாளர்களுக்கு எதிராகக் கடும் நடவடிக்கைகளை எடுத்து 48 இலங்கையைச் சேர்ந்த தீவிரவாதிகள் உட்பட 139 பேரைக் காவல்துறையினர் கைது செய்தனர். அவ்வாறு விரைவாக நடவடிக்கை எடுக்கப்பட்டதன் காரணமாகக் கடத்தல் நடவடிக்கைகள் முற்றிலுமாகக் கட்டுப்படுத்தப்பட்டு தீவிரவாதிகளின் ஊடுருவல் தடுக்கப்பட்டுள்ளது.

3. உள்ளூர்க் குற்றவாளிகள் பிற மாநிலக் குற்றவாளிகளுடன் சேர்ந்து கூட்டுக் கொள்ளையில் ஈடுபடுவதைக் கண்காணித்துத் தடுப்பு நடவடிக்கைகளை மேற்கொண்டதால் கொடூரமான கொள்ளைச் சம்பவங்கள் உள்ளிட்ட குற்றங்கள் வெகுவாகக் குறைந்துள்ளன. சொத்துக் களவு குற்றங்களைக் கண்டுபிடிப்பதில் காவல்துறையினர் மேற்கொண்ட தீவிரமான தொடர் புலன் விசாரணையால் கண்டுபிடிப்புச் சதவிகிதம் 85க்கும் அதிகமாகத் தொடர்ந்து இருந்து வருகிறது. சொத்துக் களவுகளால் உடைமைகளை இழந்தோரின் இன்னல்களைக் களையும் வகையில் 2007ஆம் ஆண்டில் சொத்து மீட்பு சதவிகிதம் 83ஆக அதிகரித்துள்ளது. கணினிசார் குற்றங்கள், வீடியோ திருட்டு, பொருளாதாரக் குற்றங்கள் மற்றும் திட்டமிட்ட குற்றச் செயல்கள் ஆகியவற்றை தடுப்பதற்கு முன்னுரிமை அளித்து, சிறப்புச் சட்டங்களை நடைமுறைப்படுத்தி, புலன் விசாரணை மேற்கொள்ளப்பட்டது. கள்ளச்சாராயம் காய்ச்சுதல் மற்றும் விற்பனை போன்றவற்றிற்கு எதிராக தொடர்ந்து நடவடிக்கைகள் எடுக்கப்பட்டு வருகின்றன.

4. காவல்துறை நவீனமயமாக்கல் திட்டத்தின் கீழ் மேற்கொள்ளப்பட்டு வரும் முயற்சிகள் அனைத்தும் தொடர்ந்து நல்ல பலனை அளித்து வருகின்றன. 2007-08 ஆம் ஆண்டில், இத்திட்டத்தின் கீழ் ஒதுக்கப்பட்ட ரூபாய் 101 கோடியில், சென்னை காவல் பிரிவினருக்கென ரூபாய் 15.00 கோடி ஒதுக்கீடு செய்யப்பட்டது. மேலும், கட்டடம் கட்டுவதற்காக ரூபாய் 26.15 கோடியும், வீட்டு வசதிக்கென ரூபாய் 30.38 கோடியும், வாகனங்கள் வாங்குவதற்காக ரூபாய் 17.24 கோடியும் ஒதுக்கப்பட்டன.

5. (அ) காவல்துறையில் ஏற்பளிக்கப்பட்ட பணியாளர்களின் எண்ணிக்கையானது ஒரு லட்சத்தைத் தாண்டியுள்ளது. உதவி ஆய்வாளர்கள் மற்றும் காவலர்கள் பணியிடங்களை நிரப்புவதற்கு அரசு தொடர் நடவடிக்கை எடுத்து வருகிறது. 2007-2008 ஆம் ஆண்டில் 755 உதவி ஆய்வாளர்கள் மற்றும் 5000 இரண்டாம் நிலைக் காவலர்கள் கூடுதலாக, தமிழ்நாடு சீருடைப் பணியாளர் வாரியம் மூலமாகத் தேர்வு செய்யப்பட்டு அவர்களுக்கு பயிற்சி அளிக்கப்பட்டு வருகிறது.

(ஆ) காவல்துறையின் வருங்கால பயிற்சித் தேவைகளை நிறைவு செய்யும் வகையில், ஏறத்தாழ 50 கோடி ரூபாய் செலவில், அதி நவீன வசதிகள் அடங்கிய காவல் உயர் பயிற்சியகம் (போலிஸ் அகாடமி) ஒன்று சென்னைக்கு அருகே 15.03.2008 அன்று திறந்து வைக்கப்பட்டது.

(இ) காவலர்களுக்குக் குடியிருப்பு வசதிகளைச் செய்து தருவதில் தமிழகம் முன்னிலை வகிக்கிறது. தற்பொழுது கட்டப்பட்டு வரும் 2,525 குடியிருப்புகள் உட்பட மொத்தம் 46,232 காவல் குடியிருப்புகள் உள்ளன.

(ஈ) காவல்துறை மேலும் சிறப்பாகச் செயல்படுவதற்கும், மக்களின் தேவைகளையறிந்து செவ்வனே கடமையாற்றுவதற்கும், நிர்வாக ரீதியாகக் கொண்டு வரவேண்டிய மாற்றம் குறித்து ஆலோசனை வழங்குவதற்காக அமைக்கப்பட்ட மூன்றாவது மாநில காவல் ஆணையம் அளித்துள்ள பரிந்துரைகள் அரசின் பரிசீலனையில் உள்ளன.

I. நிருவாக அமைப்பு

6. காவல்துறைத் தலைமை இயக்குநர் காவல்துறைக்கு தலைவராக உள்ளார். கூடுதல் காவல்துறை இயக்குநர்கள், காவல்துறை தலைவர்கள் உள்ளிட்ட பல்வேறு நிலை அதிகாரிகள் காவல்துறைத் தலைமை இயக்குநரின் கீழ், துறை திறமையாக செயல்பட துணை புரிகின்றனர்.

7. இக்கொள்கைக் குறிப்பின் இணைப்பு-1ல் தமிழ்நாடு காவல்துறையின் பல்வேறு நிலைகள் உள்ளிட்ட பணியமைப்பு விவரங்கள் தரப்பட்டுள்ளன.

8. மண்டலக் காவல்துறைத் தலைவர்கள், மதுரை, திருச்சி, கோவை மற்றும் சென்னை ஆகிய இடங்களை முறையே தலைமையிடமாகக் கொண்டு கூடுதல் காவல்துறை இயக்குநரின் (சட்டம் மற்றும் ஒழுங்கு) தலைமையின் கீழ் பணி புரிகின்றனர். சென்னை மாநகர காவல் ஆணையரகம் மண்டலக் காவல்துறை தலைவரின் கட்டுப்பாட்டின் கீழ் வருவதில்லை. காவல்துறைத் தலைமை இயக்குநர் அளவிலான அலுவலரின் தலைமையின் கீழ் இயங்கும் பயிற்சிப் பிரிவு, வீட்டு வசதி கழகம் மற்றும் சீருடை பணியாளர் தேர்வு வாரியத்தையும் இத்துறை தன்னகத்தே கொண்டுள்ளது. இத்துறையின் சிறப்புப் பிரிவுகள் கூடுதல் தலைமை இயக்குநர்கள் மற்றும் காவல்துறைத் தலைவர்கள் தலைமையின் கீழ் இயங்குகின்றன.

9. 01.01.2008 முதல் இந்திய காவல்பணி அதிகாரிகளின் எண்ணிக்கை 236 ஆக உயர்த்தப்பட்டுள்ளது. 31.03.2008 அன்றைய நிலவரப்படி இவர்களின் எண்ணிக்கை 189 ஆக உள்ளது. இத்துறையின் ஒப்பளிக்கப்பட்ட செயற்பணியாளர்களின் எண்ணிக்கை 1,02,474 ஆகவும் அமைச்சுப் பணியாளர்களின் எண்ணிக்கை 5,453 ஆகவும் உள்ளது.

II. சட்டம் - ஒழுங்கு

10. 2007-08-ல் காவல்துறையினர் பொது அமைதி பராமரிப்புப் பணியைச் சீராகச் செய்ததன் விளைவாக மாநிலத்தில் பெரிய அளவில் சட்டம் ஒழுங்குப் பிரச்சினை எதுவும் எழவில்லை. மாநிலம் முழுவதும் உள்ள சமூக விரோத மற்றும் அமைதியைச் சீர்குலைக்கும் சக்திகளுக்கு எதிராகப் பன்முக நடவடிக்கைகள் எடுக்கப்பட்டதால், சட்டம் ஒழுங்கு நன்கு பராமரிக்கப்பட்டு வருகிறது. பல்வேறு பிரச்சினைகளில், மாவட்டக் காவல் துறையினர் தக்க முன்னெச்சரிக்கை நடவடிக்கைகளை மேற்கொள்ளும் வகையில் நுண்ணறிவு தகவல்கள் முன்கூட்டியே அளிக்கப்பட்டதன் விளைவாக தமிழ்நாட்டில் சாதி, மத மோதல்கள் நிகழாமல் தடுக்கப்பட்டுள்ளது.

11. மத சார்பான விழாக்கள், முக்கிய தலைவர்களின் நினைவு நாட்கள் மற்றும் பிறந்த நாள் விழாக்களின்போது விரிவான பாதுகாப்பு ஏற்பாடுகள் செய்யப்பட்டிருந்ததால் அந்நிகழ்ச்சிகள் அமைதியாக நடைபெற்று முடிந்தன. அதேபோன்று பல்வேறு பிரச்சினைகளை முன்வைத்து அரசியல் கட்சிகள் நடத்திய போராட்டங்களின்போது தக்க முன்னெச்சரிக்கை நடவடிக்கைகள் எடுக்கப்பட்டு, பாதுகாப்பு ஏற்பாடுகள் செய்யப்பட்ட காரணத்தால் பொது அமைதிக்குக் குந்தகம் இல்லாத வகையில் சட்டம் ஒழுங்கு பராமரிக்கப்பட்டது. தொழிலாளர் பிரச்சினைகள் திறம்படக் கையாளப்பட்டதால் மாநிலத்தில் தொழிலமைதி நிலவுகிறது. மத சம்மந்தமான பிரச்சினைகள் எழும்போது, தமிழ்நாடு காவல் துறையினர் மிகவும் விழிப்புடன் செயல்பட்டு, தக்க நேரத்தில் தடுப்பு நடவடிக்கைகளை மேற்கொண்டதால், மத நல்லிணக்கம் பேணப்பட்டது. தடை செய்யப்பட்ட மத அடிப்படைவாத குழுக்களின் நடவடிக்கைகள் தீவிரமாகக் கண்காணிக்கப்பட்டு, குறிப்பிட்ட சம்பவங்களில் ஈடுபட்டவர்களைக் காவல் துறையினர் கைது செய்ததோடு, அவர்களுக்கு எதிராகத் தேசிய பாதுகாப்பு சட்டமும் பயன்படுத்தப்பட்டது.

12. நாட்டின் பல்வேறு மாநிலங்களில் தீவிரவாதச் செயல்கள் தலைதூக்கியுள்ள போதிலும், தமிழகத்தில், நுண்ணறிவுப் பிரிவினர் அளித்த தகவலின்பேரில், காவல் துறையினர் மேற்கொண்ட தடுப்பு மற்றும் தீவிர நடவடிக்கைகள் காரணமாக, மாநிலத்தில் தீவிரவாத வன்முறைச் செயல்கள் தடுக்கப்பட்டன. வனப் பகுதிகளில் அடிக்கடி தேடுதல் வேட்டை நடத்தியதாலும், மாநில எல்லைப் பகுதிகளில் 24 மணி நேரமும் செயல்படும் சோதனைச் சாவடிகள் அமைத்ததாலும், தீவிரவாதம் சம்பந்தப்பட்ட துண்டுப் பிரசாரங்கள், புத்தகங்கள் மற்றும் சுவரொட்டிகள் போன்றவை புழக்கத்தில் விட முயன்றபோது, அவற்றைத் தொடர்ந்து கூர்ந்து கண்காணித்து வந்ததாலும், தீவிரவாதச் சவால்களைச் சமாளிப்பதற்கு மாவட்ட காவல் துறையினருக்குச் சிறப்புப் பயிற்சிகள் அளிக்கப்பட்டதாலும், அண்டை மாநிலங்களிலிருந்து தீவிரவாத அமைப்புகள் தமிழகத்தில் காலூன்ற முற்பட்ட சம்பவங்கள் உடனுக்குடன் தடுத்து நிறுத்தப்பட்டன.

13. தடுப்பு மற்றும் தீவிர விழிப்பு நடவடிக்கைகள் மேற்கொண்ட தமிழகக் காவல் துறையினர், 2007-ஆம் ஆண்டில் மாவோயிசக் குழுவைச் சேர்ந்த 17 பேரைக் கைது செய்து, அவர்களில் நான்கு பேரைத் தேசிய பாதுகாப்புச் சட்டத்தின் கீழ் காவலில் வைத்தனர். தடை செய்யப்பட்ட இயக்கங்களான தமிழ்நாடு விடுதலைப் படை, தமிழக விடுதலை இயக்கம், பிற தீவிரவாத அமைப்புகள் ஆகியவற்றின் நடவடிக்கைகளைக் கூர்ந்து கண்காணித்து வந்ததால் மாநிலத்தில் பொது அமைதியைக் குலைக்கும் நடவடிக்கைகள் தடுக்கப்பட்டன.

14. தமிழ் ஈழ விடுதலைப் புலிகளுக்கும், இலங்கை இராணுவத்தினருக்கும் இடையே தற்போது ஏற்பட்டுள்ள மோதல் காரணமாக, அகதிகள் போர்வையில் இலங்கைப் போராளிகள் தமிழகத்திற்குள் நுழைவதைத் தடுக்கும் பொருட்டு, கடலோர மாவட்டங்களில் காவல் துறையினர் ரோந்துப் பணிகளைத் தீவிரப்படுத்தியிருப்பதோடு, பாதுகாப்பு ஏற்பாடுகளையும் பலப்படுத்தி, தமிழகத்திற்கு வரும் இலங்கை அகதிகள் ஒவ்வொருவரையும் தீவிரமாகச் சோதனை செய்து அதன்பின்னரே அனுமதிக்கின்றனர். வெடிபொருட்கள், இரும்பு உருளைகள், சிறுவடிவ குண்டுகள், மருந்துகள் மற்றும் இதர பொருள்களை இலங்கைக்கு அனுப்ப முற்பட்ட கடத்தல்காரர்கள் மீது கடுமையான நடவடிக்கைகள் எடுத்து, அதன்மூலம் கடத்தல் நடவடிக்கைகள் முழுவதுமாகத் தடுத்து நிறுத்தப்பட்டுள்ளன.

15. இலங்கைக் கடற்பகுதிக்குள் தமிழக மீனவர்கள் அத்துமீறி நுழைந்ததாக இலங்கைக் கடற்படையினர், தமிழக மீனவர்கள் மீது அடிக்கடித் தாக்குதல் நடத்தி வருவதையடுத்து, அத்தகைய தாக்குதல்களைத் தடுக்கும்பொருட்டு, இந்தியக் கடற்படை மற்றும் இந்தியக் கடலோர காவல் படையினருடன் இணைந்து இந்தியக் கடல் எல்லையில் ரோந்துப் பணிகளைத் தீவிரப்படுத்த நடவடிக்கை எடுக்கப்பட்டது. இந்திய மீனவர்கள் மீதானத் தாக்குதல்களைத் தடுப்பதற்கும், கடத்தல் நடவடிக்கைகளை ஒடுக்குவதற்கும், இந்திய கடல் பகுதியில் ரோந்துப் பணியைத் தீவிரப்படுத்த தமிழக அரசு கேட்டுக் கொண்டதன்பேரில், இரண்டு கப்பல்களையும், நவீன கட்டமைப்பு வசதிகள் அடங்கிய படகுகளையும் மத்திய அரசு அனுப்பி வைத்தது. இதனையடுத்து, இலங்கைக் கடற்படையினர் இந்திய மீனவர்கள் மீது நடத்தி வந்த தாக்குதல்கள் மட்டுமின்றி, கடத்தல் நடவடிக்கைகளும் கணிசமாகக் குறைந்துள்ளன. 2007-ஆம் ஆண்டில், இலங்கைக்குப் பொருட்களைக் கடத்திய 97 பேர் கைது செய்யப்பட்டனர். அவர்களில், 15 இலங்கைத் தமிழர்கள் உட்பட 36 பேர் தேசிய பாதுகாப்புச் சட்டத்தின் கீழ் காவலில் வைக்கப்பட்டுள்ளனர். 2008-ஆம் ஆண்டில் இதுவரையில் (31.03.2008 முடிய), 14 இலங்கைத் தமிழர்கள் உட்பட 38 பேர் கைது செய்யப்பட்டுள்ளனர். மேலும் 9 பேர் தேசியப் பாதுகாப்புச் சட்டத்தின் கீழ் கைது செய்யப்பட்டனர். அதில் இருவர் இலங்கைத் தமிழர்கள்.

16. 12.01.2006 முதல் தொடங்கிய நான்காம் கட்ட இலங்கை அகதிகள் வருகையில், 31.03.2008 முடிய 6,832 குடும்பங்களைச் சார்ந்த 21,020 பேர் இந்தியா வந்துள்ளனர். 31.03.2008 நிலவரப்படி, 19,360 குடும்பங்களைச் சார்ந்த 73,087 இலங்கைத் தமிழர்கள் 25 மாவட்டங்களில் இரு சிறப்பு முகாம்களை உள்ளடக்கிய, 117 முகாம்களில் தங்க வைக்கப்பட்டுள்ளனர். முகாம்களில் உள்ள இலங்கை அகதிகளுக்குப் பல்வேறு நிவாரண உதவிகள் வழங்கப்படுகின்றன. அதற்கான ஒட்டுமொத்த செலவினமும் மாநில அரசால் முதலில் மேற்கொள்ளப்படுகின்றது. பின்னர் மாநிலத் தலைமைக் கணக்காயர் வழங்கும் தணிக்கைச் சான்றிதழின் பேரில் செலவு ஈடு செய்ய முன் மொழிவுகள் நடுவண் அரசுக்கு அனுப்பப்படுகின்றன.

காவல்துறையின் பாதுகாவலின்போது ஏற்பட்ட மரணங்கள்

17. காவல்துறை பாதுகாவலின்போது மரணம் நிகழ்ந்த சம்பவங்கள் 2007ல் வெகுவாகக் குறைந்துள்ளன. 2007-ஆம் ஆண்டில் 4 மரணங்கள் நிகழ்ந்துள்ளன. காவல் துறையினர் விசாரணைக் கைதிகளிடம் அத்துமீறி நடந்துகொள்ளக் கூடாது என்றும், காவலில் உள்ளவரை துன்புறுத்தக் கூடாது என்றும் அனைத்து அதிகாரிகளும் அறிவுறுத்தப்பட்டுள்ளனர். சந்தேகப்படும் நபர்கள் அல்லது எதிரிகளைக் காவல் நிலையப் பாதுகாப்பில் வைத்திருக்கும்போது, அவர்களைக் கண்காணிக்க வேண்டியது அவசியம் என அவ்வப்போது கள அலுவலர்களுக்கு அறிவுரை வழங்கப்பட்டதன் காரணமாக, பாதுகாவல் மரணங்கள் தவிர்க்கப்பட வேண்டும் என்பதன் முக்கியத்துவத்தை அனைவரும் உணர்ந்துள்ளனர்.

காவல் துறையினர் நடத்திய துப்பாக்கிச் சூடு

18. 2007ல், காவல் துறையினர் 13 நிகழ்வுகளில் துப்பாக்கிச் சூடு நடத்த வேண்டியதாயிற்று. இவற்றில் 5 சம்பவங்கள் வன்முறைகளைக் கட்டுப்படுத்த நடத்தப்பட்டவையாகும். மீதமுள்ள 8 சம்பவங்கள் கொடுங்குற்றவாளிகளைக் கைது செய்வதற்காக நடத்தப்பட்டவையாகும். துப்பாக்கிச் சூடு தவிர்க்கப் படவேண்டுமென்றும், நுண்ணறிவுத் தகவல்களை முன்கூட்டியே திரட்டுவதன் மூலம் தடுப்பு நடவடிக்கைகளை

மேற்கொண்டு, சட்டம் ஒழுங்கினை நிலை நாட்டிட வேண்டுமென்றும் அனைத்துக் காவல் துறை அதிகாரிகளுக்கும், காவலர்களுக்கும் தக்க அறிவுரைகள் வழங்கப்பட்டுள்ளன.

19. 2006, 2007 மற்றும் 2008 ஆம் (31.03.2008 முடிய) ஆண்டுகளில் நேர்ந்த துப்பாக்கிச் சூடு சம்பவங்கள் குறித்த விவரங்கள் இணைப்பு-2ல் அளிக்கப்பட்டுள்ளன.

III. குற்ற நிகழ்வு நிலவரம்

20. 2007 ஆம் ஆண்டில், குற்ற நிகழ்வுகளைக் குறைப்பதற்காக காவல் துறையினர் தீவிர நடவடிக்கைகளை மேற்கொண்டு, துரிதமாகக் குற்ற வழக்குகளைக் கண்டு பிடித்தும், களவுபோன சொத்துகளை மீட்டும் துறையின் நற்பெயரை தக்க வைத்துக் கொண்டுள்ளனர். 2006-ஆம் ஆண்டில் நிகழ்ந்த 95 கூட்டுக் கொள்ளைச் சம்பவங்கள், 2007-ஆம் ஆண்டில் 88-ஆகக் குறைந்துள்ளன. 2006-ஆம் ஆண்டில் திருட்டு வழக்குகள் 13,651 ஆகும். 2007-ஆம் ஆண்டில் 13,217 வழக்குகள் பதிவு செய்யப்பட்டு 87 சதவிகித வழக்குகளில் குற்றவாளிகள் கண்டுபிடிக்கப்பட்டுள்ளனர். 2006-ஆம் ஆண்டில், களவு பொருட்கள் மீட்பு 81 சதவிகிதமாக இருந்தது. அது, 2007-ஆம் ஆண்டில் 83 சதவிகிதமாக உயர்ந்துள்ளது. 2006-ஆம் ஆண்டில், மீட்கப்பட்ட களவுச் சொத்துக்களின் மதிப்பு ரூபாய் 34.81 கோடி. சொத்து தொடர்பான குற்ற நிகழ்வு நிலவரம் மற்றும் 2004-2007 ஆம் ஆண்டுகளில் களவுபோன மற்றும் மீட்கப்பட்டச் சொத்துக்களின் விகிதம் முறையே இணைப்பு-3 மற்றும் 4ல் தரப்பட்டுள்ளன. 2007-ஆம் ஆண்டில், ரூ.48.67 கோடி மதிப்புள்ள சொத்துக்கள் மீட்கப்பட்டுள்ளன. 2004-ஆம் ஆண்டு முதல், 2007-ஆம் ஆண்டு வரையில் சொத்துக்களவுக் குற்ற விவரங்கள், களவுபோன சொத்துக் கண்டுபிடிப்பு மற்றும் மீட்பு குறித்த தகவல்கள் இணைப்பு-5ல் தரப்பட்டுள்ளன. 2006, 2007 மற்றும் 2008 ஆம் ஆண்டு (31.03.2008 முடிய) குற்ற நிகழ்வு புள்ளி விவரங்களை ஒப்பு நோக்கிட இணைப்பு-6ல் தரப்பட்டுள்ளன.

பெண்களுக்கு எதிரான குற்றம்

21. பெண்களின் சட்டப்பூர்வமான உரிமைகள் குறித்து அவர்களிடையே விழிப்புணர்வு ஏற்படுத்த, அனைத்து மகளிர் காவல் நிலையங்கள் நிறுவப்பட்டுள்ளன. ஆபத்துக் காலத்தில் பெண்களுக்கு உதவிட தொலைபேசி வசதி (இலவச தொலைபேசி எண்.1091) / குழந்தைகளுக்கு உதவிட தொலைபேசி வசதி (இலவச தொலைபேசி எண்.1098) செய்து தரப்பட்டுள்ளது. ஆலோசனை மையங்கள் மூலமாகவும் பல்வேறு நடவடிக்கைகளைத் அரசு எடுத்து வருகிறது. கிராமப்புற மற்றும் நகர்ப்புறங்களில் உள்ள பெண்கள் தற்போது ஒரு பாதுகாப்பு உணர்வோடு அனைத்து மகளிர் காவல் நிலையங்களை அணுகி, தங்களுக்குத் தேவையான உதவிகளைப் பெற்று வருகின்றனர். அவ்வாறு பெறப்படும் அனைத்துப் புகார்களின் மீதும் சட்டப்படி நடவடிக்கை எடுக்கப்பட்டு வருகிறது. மகளிர் காவல் நிலையங்களில் பதிவு செய்யப்பட்ட வழக்குகள் அனைத்தும் தீவிரமாக விசாரணை செய்யப்பட்டு, 2762 வழக்குகளில் சம்பந்தப்பட்ட எதிரிகள் நீதிமன்றத்தில் ஆஜர்படுத்தப்பட்டுள்ளனர். 2004-ஆம் ஆண்டு முதல் 2007-ஆம் ஆண்டு வரையில், பெண்களுக்கெதிரான குற்றங்கள் குறித்த விவரங்கள் இணைப்பு-7ல் தரப்பட்டுள்ளன.

IV. போக்குவரத்து விபத்துகள்

22. 2006-ஆம் ஆண்டில், தமிழகத்தில் 55,145 சாலை விபத்துகள் நிகழ்ந்துள்ளன. அவற்றில் உயிரிழந்தோர் 11,009 பேர். தமிழ்நாட்டில் சாலை விபத்துகளின் எண்ணிக்கையும், விபத்தில் மரணமடைந்தோரின் எண்ணிக்கையும் உயர்ந்துள்ளது. 2007-ஆம் ஆண்டில், மொத்த சாலை விபத்துகள் 59,140; அவற்றில் உயிரிழந்தோர் 12,036 பேர். நெடுஞ்சாலைத் துறை, போக்குவரத்துத் துறை, சுகாதாரத் துறை மற்றும் காவல் துறை உள்ளிட்ட அனைத்துத் துறைகளும் ஒருங்கிணைந்து செயல்பட்டு, விபத்துகளின் எண்ணிக்கையைக் குறைக்க நடவடிக்கைகள் மேற்கொள்ளப்பட்டு வருகின்றன. விபத்துக்குள்ளானவருக்கு உரிய மருத்துவ சிகிச்சை அளிக்கவும், இறப்பு எண்ணிக்கையைக் குறைக்கவும், தேவையான பகுதிகளில் அவசரகால நிவாரண மையங்கள் உருவாக்கப்பட்டு, அவற்றில் அவசரகால ஊர்தி, நோயாளிகளைக் கொண்டு செல்வதற்கான படுக்கைக் கட்டிடம், முதல் உதவிப் பெட்டி, தகவல் தொடர்பு சாதனங்கள் போன்ற வசதிகள் செய்து தரப்பட்டுள்ளன.

V. காவல் ஆணையம் (போலீஸ் கமிஷன்)

23. காவல்துறையினரின் பணிகள், கடமைகள், பொறுப்புகள் மற்றும் காவல்துறை நவீனமயமாக்கல் போன்றவற்றை ஆராய்வதற்கென, நாட்டில் வேறு எந்த மாநிலத்திலும் இல்லாத அளவுக்கு 3 காவல் ஆணையங்களை அமைத்த ஒரே மாநிலமாக தமிழகம் விளங்குகிறது. காவல்துறையினரின் பணித் தரத்தை

மேம்படுத்த வேண்டுமென்றும், தொழில்சார்ந்த வகையில் செயல்படும் திறமைமிக்க காவல்துறையை உருவாக்க வேண்டுமென்றும் மாநில அரசு காட்டும் அக்கறையை இது வெளிப்படுத்துவதாக அமைந்துள்ளது.

24. தமிழ்நாடு அரசு இதுவரை 3-காவல் ஆணையங்களை முறையே 1969, 1989 மற்றும் 2006-ல் அமைத்துள்ளது. முதல் ஆணையம் அளித்த 133 பரிந்துரைகளில் 115 பரிந்துரைகளும் இரண்டாவது ஆணையம் அளித்த 112 பரிந்துரைகளில் 87 பரிந்துரைகளும் நடைமுறைப்படுத்தப்பட்டன.

25. திரு.ஆர்.பூர்ணலிங்கம் இ.ஆ.ப. (ஓய்வு) தலைமையில் நாடாளுமன்ற முன்னாள் உறுப்பினர் திரு.பி.ஆர்.எஸ்.வெங்கடேசன் துணைத் தலைவராகவும், காவல்துறை கூடுதல் இயக்குநர் திரு.கே.இராமானுஜம், இ.கா.ப., செயலர் உறுப்பினராகவும், ஓய்வுபெற்ற காவல் துறை இயக்குநர் திரு.பெ.காளிமுத்து, இ.கா.ப., ஓய்வுபெற்ற சிறைத் துறை துணைத் தலைவர் திரு.ஜி.இராமச்சந்திரன், திருமதி.ஜோன்ஸ் ரூசோ ஆகியோரை உறுப்பினர்களாகவும் கொண்ட மூன்றாவது காவல் ஆணையம் பின்வரும் ஆய்வு எல்லைகள் குறித்து தமது பரிந்துரைகளை வழங்கிட அரசால் கேட்டுக் கொள்ளப்பட்டது:-

- 01 காவல் துறையினரின் பணி, குடியிருப்பு மற்றும் நலன் பற்றிய பொதுவான நிலைமை
- 02 சட்டம் ஒழுங்கை பராமரித்தல், குற்ற நிகழ்வுகளை கண்டுபிடித்தல் மற்றும் போக்குவரத்தை சீர்செய்தல் ஆகியவற்றில் காவல் துறையினரின் செயல்பாடுகள்
- 03 அமைப்பு மற்றும் முறைகளை நவீனமயமாக்கல், புலன் விசாரணைக்கான வசதிகள், புள்ளி விவரங்கள் மற்றும் ஆவணங்கள், ஆராய்ச்சி மற்றும் திட்டமிடல்
- 04 காவல் பணியாளர்களின் எண்ணிக்கை குறித்த திட்டம், நிருவாக அமைப்பை நெறிமுறைப்படுத்துதல், தெரிவு, பயிற்சி மற்றும் பணி நியமனம்
- 05 பொதுமக்கள், அரசியல் மற்றும் அரசியல்சாரா அமைப்புகளுடனான காவல்துறையினரின் நல்லுறவு
- 06 நீதிமன்றங்கள், நீதிமன்ற நடுவர்கள் மற்றும் பிற அரசுத் துறைகளுடனான ஒருங்கிணைப்பு

26. அண்மையில், இவ்வாணையம் தனது அறிக்கையை அரசுக்கு அளித்துள்ளது. ஆணையத்தின் பரிந்துரைகளைப் பரிசீலனை செய்வதற்காக உள்துறைச் செயலாளர், நிதித்துறைச் செயலாளர், காவல்துறை தலைமை இயக்குநர் மற்றும் காவல்துறை கூடுதல் இயக்குநர் (பயிற்சி) ஆகியோரைக் கொண்ட உயர்நிலைக் குழு அமைக்கப்பட்டுள்ளது.

VI. காவல்துறை நவீனமயமாக்கல்

27. காவல்துறை நவீனமயமாக்கல் திட்டத்திற்குத் தேவையான நிதியுதவியை மத்திய மாநில அரசுகள் ஒதுக்கீடு செய்து வரும் விவரம் மற்றும் அதன் பயன்பாடு குறித்த விவரங்கள் இணைப்பு-8 மற்றும் 9ல் தரப்பட்டுள்ளது.

28. 2002-03ம் ஆண்டு வரை காவல் துறை நவீனமயமாக்கல் திட்டத்திற்காக மத்திய அரசும், மாநில அரசும் சரி நிகர்த் தொகையை நிதி ஒதுக்கீடாக வழங்கி வந்தன. 2003-04 மற்றும் 2004-05ம் ஆண்டுகளில் இந்த நிதி ஒதுக்கீடு முறையானது மத்திய அரசின் பங்கு 60 சதவிகிதமாகவும் மாநில அரசின் பங்கு 40

சதவிகிதமாகவும் மாற்றப்பட்டது. 2005-06 ஆம் ஆண்டிலிருந்து மாநில அரசு 25 சதவிகித நிதியும், மத்திய அரசு 75 சதவிகித நிதியும் ஒதுக்கீடு செய்கின்றன.

29. 2007-08ஆம் ஆண்டு காவல்துறை நவீன மயமாக்கல் திட்டத்திற்கென ரூ.101 கோடி (மத்திய அரசின் பங்கு 75.75 கோடி, மாநில அரசின் பங்கு 25.25 கோடி) ஒதுக்கீடு செய்யப்பட்டுள்ளது. 2008-09ஆம் ஆண்டு காவல்துறை நவீன மயமாக்கல் திட்டத்திற்கென 68 கோடி ரூபாய் மதிப்பில் (மத்திய அரசின் பங்கு 51 கோடி, மாநில அரசின் பங்கு 17 கோடி) வரைவு திட்டம் ஒன்று தயாரிக்கப்பட்டு, அது மத்திய அரசின் இசைவுக்காக அனுப்பப்பட்டுள்ளது.

30. காவல்துறை நவீன மயமாக்குதல் பணி தொடர்ந்து மேற்கொள்ளப்பட வேண்டியதன் அவசியத்தைக் கருதி காவல்துறை நவீனமயமாக்கல் திட்டத்தின் கீழ் நிதி ஒதுக்கீட்டை அதிகரிப்பது குறித்து அரசு முயற்சி மேற்கொண்டு வருகிறது.

VII. நலத்திட்டங்கள்

31. காவல் பணியாளர்கள் தங்கள் பணியில் முழுக்கவனத்தையும் செலுத்துவதற்கு உதவியாக, அவர்களையும் அவர்களின் குடும்பத்தாரையும் பாதுகாப்பதில் அரசு அவர்களுக்கு பல நலத்திட்டங்களைச் செயல்படுத்தி வருகிறது.

(i) குறைகளைக் களைதல்

அனைத்து நிலையிலான உயர் அலுவலர்களும் “குறை கேட்பு நாள்” நடத்திடும் பொருட்டு குறிப்பிட்ட அட்டவணை ஒன்று கீழ்க்கண்டவாறு வகுக்கப்பட்டுள்ளது:—

- ஒவ்வொரு வெள்ளிக்கிழமைமன்றும் அனைத்து மாவட்ட காவல் கண்காணிப்பாளர்களும் ஆயுதப் படை அணிவகுப்பில் கலந்து கொண்டு, ஆயுதப்படைப் பிரிவு பணியாளர்களின் குறைகளைக் கேட்டறிந்து, அவற்றைக் களைய நடவடிக்கை எடுக்கவேண்டும்.
- ஒவ்வொரு செவ்வாய்க்கிழமைமன்றும் மாவட்டங்களில் பல்வேறு பிரிவுகளில் உள்ள உள்ளூர் காவல்துறை பணியாளர்களுக்கென குறைகேட்பு நாளை அனைத்து மாவட்ட காவல் கண்காணிப்பாளர்களும் நடத்தி, குறைகளைக் களைய வேண்டும்.
- மாதம் ஒரு முறை சரக தலைமையிடங்களில் காவல்துறைத் துணைத் தலைவர் குறை கேட்பு நாளை நடத்தி, காவல் பணியாளர்களின் குறைகளைக் களைய நடவடிக்கை எடுக்கவேண்டும்.
- இரு மாதத்திற்கு ஒரு முறை கூடுதல் காவல் துறை இயக்குநர்கள்/மண்டல காவல் துறைத் தலைவர்கள்/சிறப்புப் பிரிவு காவல் துறைத் தலைவர்கள் ஆகியோர் குறைகேட்பு நாளை நடத்தி, காவல் பணியாளர்களின் குறைகளைக் களைய வேண்டும்
- ஒவ்வொரு மண்டலத் தலைமையிடத்திலும் மூன்று மாதங்களுக்கு ஒரு முறை காவல்துறைத் தலைமை இயக்குநர் “குறை கேட்பு நாளை” நடத்தி வருகிறார்.

(ii) மானிய விலையில் உணவுப் பொருள்கள் வழங்கும் திட்டம்

காவலர் முதல் ஆய்வாளர் வரை உள்ள காவல் பணியாளர்களின் குடும்ப உறுப்பினர்களுக்கு மானிய விலையில் உணவுப் பொருள்களை வழங்கும் திட்டம் செயல்படுத்தப்படுகிறது.

அ) இத்திட்டத்தின் கீழ் 2007-2008 ஆம் ஆண்டில், ரூபாய் 1.15 கோடி செலவில் 27,966 காவல் பணியாளர்கள் பயனடைந்துள்ளனர். மேலும், இரண்டு ரூபாய்க்கு ஒரு கிலோ அரிசித் திட்டம் காரணமாக 50 விழுக்காடு மானியத்தில் ஒரு கிலோ அரிசி ஒரு ரூபாய்க்கு வழங்கப்படுகிறது.

ஆ) அரிசி, சர்க்கரை, கோதுமை, பாமாயில் ஆகியவற்றிற்கென அரசு 50 சதவிகித மானியம் வழங்குகிறது. மானியத் தொகை உளுத்தம்பருப்புக்கு கிலோ ஒன்றுக்கு 3 ரூபாயிலிருந்து 10 ரூபாயாகவும், துவரம்பருப்புக்கு 4

ரூபாயிலிருந்து 10 ரூபாயாகவும், ரவைக்கு ரூ.1.50 லிருந்து 3 ரூபாயாகவும், மைதாவுக்கு ரூ.1.50 லிருந்து 3 ரூபாயாகவும் உயர்த்தி வழங்கப்படுகிறது.

இ) அரசு வழங்கி வந்த அரிசி 12 கிலோவிலிருந்து 20 கிலோவாக உயர்த்தப்பட்டது.

(iii) தமிழ்நாடு காவல் துறை கருணைக் கொடைத் திட்டம்

இத்திட்டம் 1957ல் தொடங்கப்பட்டது. இதன் மூலம் அரசிதழ் பதிவு பெறாத காவல் பணியாளர்களும், அவர்தம் குடும்பத்தினரும் நிதியுதவிகள் மற்றும் இதர நிவாரண உதவிகள் பெற்றிட இத்திட்டம் வழிவகை செய்கிறது. இத்திட்டத்திற்கு உறுப்பினர்கள் சந்தாவும், அற உணர்வு கொண்டோர் நன்கொடையும் அளித்திட, மாநில அரசும் மானியம் வழங்குகிறது.

(iv) தமிழ்நாடு காவல் பணியாளர் உடல் நலப் பாதுகாப்பு நிதியம்

இந்நிதி மூலம் தமிழ்நாடு காவல் துறைப் பணியாளர்கள், கொடிய நோய்களுக்குச் சிகிச்சை செய்து கொள்ளவும், தேவையெனில் சிறப்பு அறுவை சிகிச்சை செய்துகொள்ளவும், நிதி உதவி வழங்கப்படுகிறது. இத்திட்டத்திற்கு அரசு மானியம் 1999-ஆம் ஆண்டில், ரூபாய் 50 லட்சம் என்பது ரூபாய் 1 கோடியாக உயர்த்தப்பட்டது. 2002 ஆம் ஆண்டில் இத்திட்ட நிதியுதவியானது ஒன்றரை லட்சம் ரூபாயாக உயர்த்தப்பட்டது. சந்தாத் தொகை ரூ.10 லிருந்து ரூ.15 ஆகவும் அதிகரிக்கப்பட்டது. 2007-2008 ஆம் ஆண்டில் 440 பேருக்கு இத்திட்டத்தின் கீழ் ரூ.2.98 கோடி வழங்கப்பட்டுள்ளது.

(v) தமிழ்நாடு காவல் துறை பணியாளர் காப்பீட்டுத் திட்டம்

இரண்டாம் நிலைக் காவலர் முதல் காவல்துறை இயக்குநர் வரை காவல்துறையில் பணிபுரியும் அனைத்துப் பணியாளர்களும் பயன்பெற இத்திட்டம் வழிவகை செய்கிறது. இத்திட்டத்தின்படி, பணியாளர்கள் கடமையாற்றும்போது, விபத்து உட்பட இதர காரணங்களால் இறக்க நேர்ந்தாலோ, நிரந்தர முடக்கம் அல்லது பகுதி ஊனம் அடைந்தாலோ அவர்களின் சட்டப்படியான வாரிசுகள் அல்லது நியமனதாரர்களுக்கு நிதியுதவி அளிக்கப்படுகிறது. அவற்றின் விவரம் பின்வருமாறு:-

பதவி	இறப்பு	நிரந்தர ஊனம்	நிரந்தரப்பகுதி ஊனம்
1. பொதுக் காவல் பிரிவு			சென்னை அரசு பொது மருத்துவ மனை தலைவரால் நிர்ணயிக்கப்படும் ஊனத்தின் விகிதாச-சாரத்தின்படி
காவலர் முதல் கூடுதல் காவல் கண்காணிப்பாளர் வரை	ரூ.1,00,000/-	ரூ.1,00,000/-	
காவல் கண்காணிப்பாளர் முதல் காவல் துறைத் தலைவர் வரை	ரூ.5,00,000/-	ரூ.5,00,000/-	
காவல் துறை கூடுதல் இயக்குநர்	ரூ.7,50,000/-	ரூ.7,50,000/-	
காவல் துறை இயக்குநர்	ரூ.10,00,000/-	ரூ.10,00,000/-	
2. சிறப்பு இலக்குப்படை, அதிரடிப்படை, அதிரடிப்படை பயிற்சிப் பள்ளி, அதி விரைவுப் படை மற்றும் முக்கிய பிரமுகரின் பாதுகாப்புப் படை ஆகியவற்றைச் சேர்ந்த காவல் அதிகாரிகள் மற்றும் பணியாளர்கள்	ரூ.10,00,000/-	ரூ.10,00,000/-	தொகையில் 50 சதவிகிதம்

2007-ஆம் ஆண்டில் இத்திட்டத்தின் கீழ், உயிரிழந்த காவல் பணியாளர்களின் பத்துக் குடும்பங்களுக்கு தலா ரூ.1 லட்சம் வீதம் ரூ.10 லட்சம் நிதி வழங்கப்பட்டது.

(vi) கருணைத் தொகை

காவல் பணியாளர்கள் தங்களின் அன்றாடப் பணிக்காலத்தில் குறிப்பாக, சட்டம் ஒழுங்கை பராமரிக்கும்போது, கூட்டத்தினரை சமாளிக்க, பல்வேறு சவால்களையும், அச்சுறுத்தல்களையும் எதிர்கொள்ள வேண்டிய நிலை உள்ளது. அத்தகைய சூழ்நிலையில், அவர்களுக்குக் கடுமையான காயங்களும் ஏற்படுகின்றன. காவல் பணியாளர்களின் துயர்களையும்/இழப்புகளையும் ஈடு செய்ய அவர்களுக்குப் பின்வரும் விகிதத்தில் கருணைத் தொகை வழங்கப்படுகிறது:-

இறப்பு	ரூ.5 லட்சம்
நிரந்தர ஊனம்	ரூ.1 லட்சம்
கடுங்காயம்	ரூ.20,000
சிறுகாயம்	ரூ.10,000

பணிக்காலத்தின்போது உயிர்துறக்கும் காவல் பணியாளரின் சட்டப்படியான வாரிசுக்கு, அவர் கடைசியாகப் பெற்ற முழுச் சம்பளமே அவரது பணிக்காலம் முடியும் வரையில் குடும்ப ஓய்வூதியமாக வழங்கப்படுகிறது. 2007-ஆம் ஆண்டில், கடுங்காயம் அடைந்த இரண்டு காவல் பணியாளர்களுக்குத் தலா ரூ.20,000/- வீதம் ரூ.40,000/- வழங்கப்பட்டுள்ளது.

வெடிகுண்டுகளைக் கண்டுபிடித்துச் செயல் இழக்கச் செய்யும் பிரிவு, அதிரடிப்படைப் பிரிவு மற்றும் அதிரடிப்படைப் பயிற்சிப் பள்ளி பணியாளர்கள் ஆகியோருக்கு அனுமதிக்கப்படும் கருணைத் தொகை விவரம் பின்வருமாறு:-

அ)	(i) காவல் துறை கண்காணிப்பாளர் உயிரிழந்தால் -	ரூ.10 லட்சம்
	(ii) காவலர்கள் முதல் ஆய்வாளர்கள் வரை உயிரிழந்தால் -	ரூ.6 லட்சம்
ஆ)	கை, கால், பார்வை, மனநிலை போன்ற நிரந்தர ஊனம் ஏற்பட்டால் (அனைத்து பதவியினருக்கும்)	ரூ.4 லட்சம்
இ)	உருக்குலைவு ஏற்பட்டால் (அனைத்துப் பதவியினருக்கும்)	ரூ.2 லட்சம்

(vii) பரிசுத் திட்டங்கள்

காவல் ஆய்வாளர் வரையிலான பணியாளர்களின் பிள்ளைகள் பள்ளி இறுதித் தேர்வு மற்றும் 12ம் வகுப்புத் தேர்வுகளில் ஒவ்வொரு மாவட்டம் மற்றும் நகரங்களில் அதிக மதிப்பெண் பெற்று முதல் மூன்று இடங்களைப் பிடித்தால் அவர்களுக்கு 10ஆம் வகுப்பெனில் முறையே ரூபாய் 6,000/-, ரூபாய் 4,000/-, ரூபாய் 2,000/- 12ஆம் வகுப்பெனில் ரூபாய் 7,000/-, ரூபாய் 5,000/-, ரூபாய் 3,000/- என ஒவ்வொரு ஆண்டும் பரிசுகள் வழங்கப்படுகின்றன. இத்திட்டத்தின்படி காவல் துறைப் பணியாளர்களின் 211 பிள்ளைகளுக்கு, 2007-ஆம் ஆண்டிற்கான பரிசாக ரூ.9,54,000/- வழங்கப்பட்டது.

(viii) தமிழ்நாடு காவல் நூற்றாண்டு கல்வி உதவித் தொகை நிதியம்

1959-ஆம் ஆண்டில் தொடங்கப்பட்ட தமிழ்நாடு காவல் நூற்றாண்டு கல்வி உதவித் தொகை நிதியம் அரசிதழ் பதிவு பெறாத காவல் துறை பணியாளர்களின் பிள்ளைகளுக்கு உதவித்தொகை வழங்கி, அவர்களை உயர் கல்வி பெற ஊக்குவிக்கிறது. ஆண்டுதோறும் நன்கொடை மற்றும் ஒரே தவணைப் பங்களிப்பு ஆகியவற்றின் மூலம் இத்திட்டத்திற்கு நிதி திரட்டப்படுகிறது. 2007-2008 கல்வியாண்டில் 4,497 மாணவர்களுக்குக் கல்வி உதவித் தொகையாக ரூ.2.34 கோடி வழங்கப்பட்டுள்ளது.

(ix) தமிழ்நாடு அரசு சிறப்புக் கல்வி உதவித் தொகை நிதியம்

இந்நிதி கல்வி உதவித் தொகை வழங்குவதற்காக ஏற்படுத்தப்பட்டுள்ளது. காவல்துறை பணியாளர்களின் மகன் / மகள்களில் மாநில அளவில் 12 ஆம் வகுப்பு அரசு பொதுத் தேர்வில் அதிக மதிப்பெண் பெற்று முதலிடம் எய்துபவருக்கு ரூ.40,000; அடுத்து, இரண்டாம் இடம் முதல் ஒன்பதாவது இடம் வரை பெறுவோருக்கு ரூ.20 ஆயிரம் வீதம் வழங்க வகை செய்யப்பட்டுள்ளது

(x) கருணை அடிப்படையில் பணி நியமனம் மற்றும் பிற சலுகைகள்

பணியில் இருக்கும்போது மரணம் அடையும் அரசுப் பணியாளர்களின் சட்டப்படியான வாரிசுகளுக்குக் கருணை அடிப்படையில் பணி நியமனங்கள் வழங்கப்படுகின்றன. 2007-ஆம் ஆண்டில் கருணை அடிப்படையில் வழங்கப்பட்ட பணி நியமனங்கள் மற்றும் காலமுறை ஊதிய உயர்வு குறித்த விவரங்கள் பின்வருமாறு:-

- 1) கருணை அடிப்படை நியமன காத்திருப்போர் பட்டியலில் இருந்து 30 இளநிலை உதவியாளர்களும், 63 தட்டச்சர்களும் பணி நியமனம் பெற்றனர்.
- 2) சோதனைச் சாவடியில் பணியில் இருந்தபோது லாரி மோதி இறந்து போன திருநெல்வேலி நகரைச் சேர்ந்த தலைமைக் காவலர் தர்மராஜ் என்பவரின் மனைவி திருமதி.செல்லம்மாள் என்பவருக்கு இளநிலை உதவியாளராகக் கருணை அடிப்படையில் சிறப்பு பணி நியமன ஆணை வழங்கப்பட்டது.
- 3) மாண்புமிகு தமிழக முதலமைச்சர் அவர்கள் 26.04.2007 அன்று சட்டமன்றப் பேரவையில் அறிவித்தவாறு, இளநிலை உதவியாளர்/தட்டச்சர் பணிகளுக்காக கருணை நியமன காத்திருப்போர் பட்டியலில் இருந்து 914 பேருக்குச் சிறப்புப் பணி நியமன அடிப்படையில், இரண்டாம் நிலை காவலர் பணி வழங்குவதற்கான ஏற்பாடுகள் நடைபெற்று வருகின்றன. இது வரையில், 358 பேர் நியமனத்திற்காக, தற்காலிகமாகத் தேர்ந்தெடுக்கப்பட்டுள்ளனர்.
- 4) மாண்புமிகு தமிழக முதலமைச்சர் அவர்கள், 26.04.2007 அன்று, சட்டமன்றப் பேரவையில் அறிவித்தபடி, மாதம் ஒன்றுக்கு ரூ.2500/- தொகுப்பு ஊதியம் பெற்று வந்த 650 தரவுப் பதிவர்களுக்குக் காலமுறை ஊதியம் நிர்ணயிக்கப்பட்டது.

(xi) காவல் மருத்துவமனைகள்

காவல் பணியாளர்களின் மருத்துவத் தேவைகளை நிறைவு செய்யும் வகையில், 12 இடங்களில் காவல் மருத்துவமனைகள் அமைக்கப்பட்டுள்ளன. அவை, சென்னை, மதுரை, திருச்சி, கோவை, சேலம், பரங்கிமலை, வேலூர், கடலூர், விருதுநகர், திருநெல்வேலி (புறநோயாளிப் பிரிவு மட்டும்) ஆகிய இடங்களிலும், ஆவடியில் உள்ள தமிழ்நாடுச் சிறப்புக் காவல் படை இரண்டாம் அணி, மணிமுத்தாறில் உள்ள தமிழ்நாடுச் சிறப்புக் காவல்படை ஒன்பதாம் அணி ஆகிய இடங்களிலும் அமைந்துள்ளன.

(xii) தமிழ்நாடு முதலமைச்சரின் பொது நிவாரண நிதி

2007-ஆம் ஆண்டில், மரணமடைந்த, காவல் பணியாளர்களின் மூன்று குடும்பங்களுக்கு முதலமைச்சரின் பொது நிவாரண நிதியிலிருந்து மொத்தம் ஐந்து லட்சம் ரூபாய் உதவித் தொகை வழங்கப்பட்டது.

VIII. பெண் காவலர்கள்

32. இந்தியாவிலேயே தமிழ்நாட்டில்தான் அதிக எண்ணிக்கையில் மகளிர் காவலர்கள் பணிபுரிகின்றனர். சட்டம் ஒழுங்கைப் பராமரித்தல், குற்ற நிகழ்வுகளைத் தடுத்தல் மற்றும் கண்டுபிடித்தல், பாதுகாப்பு மற்றும் அது சம்பந்தமான கடமைகள் மற்றும் போக்குவரத்தை ஒழுங்குபடுத்துதல் போன்ற முக்கியமான காவல் பிரிவுகளிலும் மகளிர் பங்கு கொண்டு கடமையாற்றி வருகின்றனர்.

33. பெண்கள் எதிர்கொள்ளும் பிரச்சினைகளைக் கையாளுவதற்கேற்ப, மகளிர் காவலர்களைத் தயார் செய்யும் வகையில், ஆலோசனை வழங்கும் நுணுக்கங்கள் குறித்த சிறப்புப் பயிற்சி பெண் காவலர்களுக்கு அளிக்கப்பட்டு, அவர்கள் மூலம் திருமணத்திற்குப் பிறகு கணவனால் கைவிடப்பட்ட பெண்கள் எதிர்கொள்ளும் பிரச்சினைகள், ஆண்களால் பெண்களுக்கு ஏற்படும் இன்னல்கள், பணிபுரியும் இடங்களில் ஏற்படும் இடர்பாடுகள் ஆகியவை திறம்படக் கையாளப்படுகின்றன. மாநிலத்தில், தற்போது 196 அனைத்து மகளிர் காவல் நிலையங்கள் இயங்கி வருகின்றன.

34. பெண்களுக்கு அவர்களுடையச் சட்டப்படியான உரிமைகளைக் குறித்து அறிந்து கொள்ளும் வகையில் விழிப்புணர்வை ஏற்படுத்தும் நோக்கத்திற்காக அனைத்து மாவட்டங்களிலும் நடமாடும் ஆலோசனை மையங்கள் அமைக்கப்பட்டுள்ளன. ஒலிபெருக்கி வசதிகள், வண்ணத் தொலைக்காட்சி, காணொலி பதிவுக் கருவி ஆகியவை பொருத்தப்பட்ட வாகனங்கள் இம்மையங்களுக்கு வழங்கப்பட்டுள்ளன.

IX. தமிழ்நாடு காவல்துறையில் உள்ள சிறப்புப் பிரிவுகள்

குற்றப்பிரிவு, குற்றப்புலனாய்வுத்துறை

35. மாநிலக் குற்றப்பிரிவு கூடுதல் காவல்துறை இயக்குநர் ஒருவரின் தலைமையில் இயங்கி வருகிறது. குற்றப்புலனாய்வுத்துறையில் 7 தனிப் பிரிவுகளும், 34 உட்பிரிவுகளும் உள்ளன. அனைத்து காவல்துறை ஆணையர்களும் திட்டமிட்டு நிகழ்த்தப்படும் குற்றங்களை விசாரிப்பதற்கென தனிப் பிரிவுகளைக் கொண்டுள்ளன. சென்னை மாநகர காவல்துறை ஆணையரகத்தில் கணினிசார் குற்றத் தடுப்புப்பிரிவு ஒன்றும் செயல்பட்டு வருகிறது. இதைப் போன்றே மற்றொரு பிரிவு குற்றப்புலனாய்வுத்துறைத் தலைமையகத்திலும் செயல்பட்டு வருகிறது. இவை தவிர போலி மற்றும் கள்ளநோட்டுகளைக் கண்டு பிடிக்கவும், போலியானச் சான்றிதழ்கள், முத்திரைத்தாள், கடவுச்சீட்டு, கிரெடிட்கார்டு மோசடி வழக்குகள் போன்ற பல்வேறு குற்றங்களைக் கண்டுபிடிப்பதிலும் குற்றப்பிரிவு, குற்றப்புலனாய்வுத்துறை ஈடுபட்டுள்ளது. பெண்களையும், குழந்தைகளையும் விபச்சாரத்தில் ஈடுபடுத்துவதைத் தடுத்திட குற்றப்புலனாய்வுத்துறையில் விபச்சாரத் தடுப்புப் பிரிவு அமைக்கப்பட்டுள்ளது. 2007ம் ஆண்டில் மட்டும் குற்றப்பிரிவு, குற்றப்புலனாய்வுத்துறையால் 190 வழக்குகள் புலன் விசாரணைக்கு எடுத்துக் கொள்ளப்பட்டு, 37 வழக்குகளில் குற்றப்பத்திரிகைத் தாக்கல் செய்யப்பட்டு, 19 வழக்குகளில் தண்டனைகள் வழங்கப்பட்டுள்ளன.

மாநில குற்ற ஆவணக் காப்பகம்

36. மாநிலக் குற்ற ஆவணக் காப்பகம், குற்றம் மற்றும் குற்றவாளிகள் பற்றிய விவரங்களைச் சேகரித்து, ஒருங்கிணைத்துப் பகுப்பாய்வு செய்கிறது. இக்காப்பகம், காவல் கணினிப் பிரிவு, விரல்ரேகைப் பதிவுக் கூடம், புள்ளிவிவரப் பிரிவு மற்றும் குற்றவாளிகள் குற்றம் செய்யக் கையாளும் முறையைக் கண்காணிக்கும் பிரிவு ஆகிய பிரிவுகளை உள்ளடக்கி காவல்துறைத் தலைவர் ஒருவரின் கட்டுப்பாட்டில் செயல்படுகிறது. மேலும் குற்றம் சம்பந்தப்பட்ட அனைத்துத் தகவல்களையும் ஒருங்கிணைக்கும் மையமாகவும் செயல்படுகிறது. 2007 ஆம் ஆண்டில், 87 சதவிகித குற்றங்கள் கண்டுபிடிக்கப்பட்டு, 83 சதவிகித திருட்டுப் போன பொருட்கள் மீட்கப்பட்டுள்ளன.

37. தேசிய குற்ற ஆவணக் காப்பகத்தின் சார்பில் குற்றம் மற்றும் குற்றத் தகவல் முறை, (Crime and Criminal Information System) மற்றும் பொது ஒருங்கிணைந்தக் காவல் அமைப்பின் செயல்பாடு (Common Integrated Police Application) ஆகிய மென்பொருள்களைக் கொண்டு தகவல்கள் ஒருங்கிணைக்கப்பட்டு நிகழ்வுகளைப் பற்றிய தகவல்கள் சேகரிக்கப்படுகின்றன.

குற்றப் பிரிவு

38. குற்றப்பிரிவு, கூடுதல் காவல்துறை இயக்குநர் தலைமையில் பின்வரும் பிரிவுகளைக் கொண்டு இயங்குகிறது.

i) சிறப்புப் புலனாய்வுப் பிரிவு – மத அடிப்படைவாதிகள் தொடர்பான வழக்குகளில் தீவிர புலன் விசாரணை செய்வதற்கும், வழக்குகளை நடத்துவதற்கும் எனத் தனியாகச் சிறப்புப் புலனாய்வுப் பிரிவு உருவாக்கப்பட்டு காவல்துறைத் தலைவர் ஒருவரின் தலைமையில் இயங்கி வருகிறது. 2007 ஆம் ஆண்டில், 230 அடிப்படைவாதிகள் தொடர்பான ஐந்து வழக்குகள் தண்டனையில் முடிந்துள்ளன. இதுவரையில், இப்பிரிவின் மூலம் 27 வழக்குகளில் 348 அடிப்படைவாதக் குற்ற எதிரிகளுக்குத் தண்டனைகள் பெற்றுத் தரப்பட்டுள்ளன. 107 குற்றவாளிகளுக்கு ஆயுள் தண்டனை பெற்றுத் தரப்பட்டுள்ளது.

ii) போதைப்பொருள் கடத்தல் நுண்ணறிவுப் பிரிவு – தமிழகத்தில் 15 அலகுகள் கொண்டு இயங்கி வரும் இப்பிரிவு காவல்துறைத் துணைத் தலைவர், ஒருவரின் கீழ் செயல்படுகிறது. போதைப் பொருள் கடத்தல் பற்றிய நுண்ணறிவுத் தகவல்களை சேகரிக்கும் இப்பிரிவு போதை மற்றும் மனமயக்கப் பொருட்கள் தடுப்புச் சட்டத்தை மாநிலத்தில் செயல்படுத்தி வருகிறது. 2007ம் ஆண்டில், 1472 வழக்குகள் கண்டு பிடிக்கப்பட்டு, 1496 எதிரிகள் கைது செய்யப்பட்டனர். அவர்களில் போதைப் பொருள் கடத்திய 21 குற்றவாளிகள் குண்டர் தடுப்புச் சட்டத்தின் கீழ் சிறையிலடைக்கப்பட்டனர். ரூ.27.36 கோடி மதிப்புள்ள கடத்தல் பொருட்கள் கைப்பற்றப்பட்டு அழிக்கப்பட்டன.

iii) வீடியோ திருட்டுத் தடுப்புப் பிரிவு – காவல் கண்காணிப்பாளர் ஒருவரின் தலைமையில் இயங்கி வரும் இப்பிரிவில் மாநிலம் முழுவதிலும் 12 அலகுகள் உள்ளன. பதிப்பு காப்புரிமைச் சட்டம், தமிழ்நாடு காணொளிப் பேழை பதிவுக் கருவிகள் மற்றும் கம்பி வடத் தொலைக்காட்சி இணைப்பு கட்டுப்பாட்டு சட்டம் 1984 ஆகியவற்றின்

விதிகளை மீறுவோர் மீது நடவடிக்கை எடுத்து தண்டனைப் பெற்றுத் தரும் பணிகள் இப்பிரிவில் மேற்கொள்ளப்படுகின்றன. 2007ம் ஆண்டில், 1844 வழக்குகள் கண்டு பிடிக்கப்பட்டு, 1866 எதிரிகள் கைது செய்யப்பட்டனர். ரூ.17.39 கோடி மதிப்புள்ள கடத்தல் பொருட்கள் கைப்பற்றப்பட்டன.

iv) கூட்டுக்கொள்ளைத் தடுப்பு பிரிவு – காவல் கண்காணிப்பாளர் அளவிலான அதிகாரியின் கீழ் இயங்கி வரும் இப்பிரிவு மாநிலத்திலும், மாநிலங்களுக்கிடையேயும் செயல்படும் குற்றவாளிகளையும் அவர்களது நடவடிக்கைகளையும் பற்றிய தகவல்களைச் சேகரித்து வருகிறது.

பொருளாதாரக் குற்றத் தடுப்பு பிரிவு

39. இந்தியாவிலேயே தமிழ்நாட்டில்தான் முதன்முதலாக, 1997ம் ஆண்டில், பணம் வைப்பீட்டாளர்களின் நலனைப் பாதுகாக்க தனிச்சட்டம் ஒன்று நிறைவேற்றப்பட்டது. அதே ஆண்டில், பொருளாதாரக் குற்றத் தடுப்பு பிரிவும் தொடங்கப்பட்டது. கூடுதல் காவல்துறை இயக்குநர் ஒருவரின் தலைமையில் இயங்கும் இப்பிரிவில் பின்வரும் அலகுகள் உள்ளன.

i) பொருளாதாரக் குற்றத்தடுப்பு பிரிவு – II (நிதி நிறுவனங்கள்)

40. வங்கிப்பணிசாரா நிதி நிறுவனங்கள் மற்றும் கூட்டாண்மை தகுதி பெறாத நிதி நிறுவனங்களில் பொதுமக்களால் முதலீடு செய்யப்பட்ட வைப்புத்தொகையை அதன் முதிர்ச்சி காலத்திற்கு பின் பட்டுவாடா செய்யத் தவறும் நிறுவனங்கள் மீது நடவடிக்கை எடுக்கும் வகையில், காவல்துறையில் இப்பிரிவு அமைக்கப்பட்டது. 2007ம் ஆண்டில், ரூ.118.28 கோடி வைப்புத்தொகை முதலீட்டாளர்களுக்கு பெற்றுத் தரப்பட்டது.

41. இப்பிரிவு புலன்விசாரணைக்கு எடுத்துக் கொண்ட முக்கிய வழக்குகள் பற்றி அவ்வப்போதைய தகவல்களைத் தெரிந்து கொள்ளும் பொருட்டு ஏப்ரல் 2007ல், கணினி மூலமான நேர்முகத் தகவல் பெறும் தனித்தளம் உருவாக்கப்பட்டது. மின்னஞ்சல் மூலம் புகார்கள் இதில் பெறப்பட்டு வருகின்றன.

ii) வணிகக் குற்றங்கள் புலனாய்வுப் பிரிவு

42. 1971ம் ஆண்டில் இப்பிரிவு நிதி மோசடிக் குற்றங்களை விசாரணை செய்வதற்காக அமைக்கப்பட்டது. இப்பிரிவு காவல் கண்காணிப்பாளர் ஒருவரின் தலைமையில் செயல்படுகிறது. மேலும் 7 உட்கோட்டங்களுடன் அனைத்து மாவட்டங்களிலும் இப்பிரிவின் அலகுகள் உள்ளன. கூட்டுறவுச் சங்கங்களில் நடக்கும் ரூ.1 லட்சத்துக்கும் மேற்பட்ட நிதி கையாடல் வழக்குகளை இப்பிரிவு புலன் விசாரணை செய்கிறது.

43. 2007ம் ஆண்டில், வணிகக் குற்றங்கள் புலனாய்வுப் பிரிவால், 91 வழக்குகள் பதிவு செய்யப்பட்டன. இப்பிரிவு துவக்கப்பட்டதிலிருந்து 149 வழக்குகளில் குற்றப்பத்திரிக்கை தாக்கல் செய்யப்பட்டு 88 வழக்குகளில் தண்டனை பெற்றுத் தரப்பட்டுள்ளது.

iii) சிலைத் திருட்டு தடுப்பு பிரிவு

44. முக்கியமானச் சிலைத் திருட்டு வழக்குகளில் புலன் விசாரணைப் பணிகளை ஒருங்கிணைத்து மேற்பார்வையிடுவதுடன், ரூ.5 லட்சத்துக்கு மேல் மதிப்புள்ள தொன்மை வாய்ந்த சிலை திருட்டு வழக்குகளையும், காவல்துறை தலைமை இயக்குநரால் ஒப்படைக்கப்படும் சிலை திருட்டு வழக்குகளையும் இப்பிரிவு புலனாய்வு செய்கிறது.

சிறப்பு செயல்பாடுகள் பிரிவு

45. சிறப்பு செயல்பாடுகள் பிரிவில், தமிழ்நாடு அதிரடிப்படை மற்றும் தமிழ்நாடு அதிரடிப்படை பயிற்சிப் பள்ளி ஆகியவை உள்ளன. சிறப்புப் பாதுகாப்புப் பிரிவு என்ற பெயரில் இயங்கி வந்த ஒரு பிரிவு, 1997ல் தமிழ்நாடு அதிரடிப்படை மற்றும் தமிழ்நாடு அதிரடிப்படை பயிற்சிப் பள்ளி என மறு வடிவமைப்புச் செய்யப்பட்டது.

i) தமிழ்நாடு அதிரடிப்படை

46. தீவிரவாதம் மற்றும் பிரிவினை வாதத் தடைச் சட்டம் (குடா), பயங்கரவாதத் தடைச் சட்டம் (பொடா) மற்றும் தமிழீழ விடுதலைப்புலிகள் இயக்கம் சம்பந்தப்பட்ட வழக்குகளில் குற்றவாளிகளை வழிக்காவல் பாதுகாப்பு பணி, மிக முக்கியமானவர்களுக்கு பாதுகாப்பு அளிக்கும் பணி, முக்கிய நிகழ்ச்சிகளின்போது இதர பாதுகாப்பு பணி ஆகியவற்றை மேற்கொள்வதற்காகத் தமிழ்நாடு அதிரடிப்படை உருவாக்கப்பட்டது. சட்டம் ஒழுங்கு, மீட்பு பணி, வெடிகுண்டுகளைச் செயலிழக்கச் செய்தல், தேர்தல் பாதுகாப்பு போன்றப் பல்வேறுப் பணிகளையும் இப்படையினர் செய்து வருகின்றனர். மேலும் காவல்பணிக்கான அகில இந்திய துப்பாக்கிச் சூடும் சாம்பியன்ஷிப் போட்டிகளிலும், காவல்பணிக்கான அகில இந்திய கைத்துப்பாக்கிச் சூடும் போட்டிகளிலும் கலந்து கொண்டனர். இப்பிரிவின் மகளிர் காவல்பணியாளர்கள் துப்பாக்கிச் சூடும் போட்டியிலும், கைத்துப்பாக்கிச் சூடும் போட்டியிலும் ஓட்டுமொத்த சாம்பியன்ஷிப் பட்டம் வென்று சுழற்கோப்பைகளை 2007 ஆம் ஆண்டில் கைப்பற்றியுள்ளனர்.

ii) தமிழ்நாடு அதிரடிப்படைப் பயிற்சிப் பள்ளி

47. நவீன ஆயுதங்களைக் கையாள்வதற்கும், வெடிகுண்டுகளைக் கண்டுபிடித்து செயலிழக்கச் செய்யும் நுணுக்கத்திற்கு தேவையான அனைத்துப் பயிற்சிகளையும் இப்பள்ளி அளிக்கிறது. ஸ்னீப் வகை துப்பாக்கிச் சூடுதல், வனப்பகுதியில் தங்கியிருத்தல் ஆகியவற்றுக்கும், நவீன ஆயுதங்கள் மற்றும் நாசவேலைகளுக்கு எதிரான நடவடிக்கைகள் போன்றவற்றைத் திறமையாகக் கையாள்வதற்குத் தேவைப்படும் சிறப்புப் பயிற்சிகளை இப்பள்ளி அளித்து, திறமையான அதிரடிப்படை வீரர்களாக உருவாக்கி உதவுகிறது.

iii) வெடிகுண்டுகளைக் கண்டுபிடித்துச் செயலிழக்கச் செய்யும் படை

48. வெடிகுண்டுகளைக் கண்டுபிடித்துச், செயலிழக்கச் செய்யும் இப்படை திறமை வாய்ந்த நிபுணர்களைக் கொண்டு தமிழ்நாடு அதிரடிப்படை பள்ளியின் சிறப்புப் பிரிவாகச் செயல்படுகிறது. சாதாரணமான தொழில்நுட்பத்துடன் வெடிகுண்டுகளை விரைந்து கண்டுபிடித்து, அவற்றைச் செயலிழக்கச் செய்யும் பணி இப்பிரிவின் சிறப்பம்சமாகும்.

நுண்ணறிவுப் பிரிவு

49. நுண்ணறிவுப் பிரிவின் கீழ், தனிப்பிரிவுக் குற்றப்புலனாய்வுத்துறை, 'க்யூ' பிரிவுக் குற்றப்புலனாய்வுத் துறை, பாதுகாப்புப் பிரிவுக் குற்றப் புலனாய்வுத்துறை மற்றும் சிறப்புப் பிரிவு ஆகியவை உள்ளன. முக்கிய பிரமுகர்களின் பாதுகாப்புத் தொடர்பான தகவல்களையும், நுண்ணறிவுத் தகவல்களையும் சேகரித்து, ஒப்பாய்வு செய்து, உரியவர்களுக்கு அனுப்பும் பணியை இப்பிரிவு ஆற்றி வருகிறது. கூடுதல் காவல்துறை இயக்குநர் அவர்களின் நேரடிக் கண்காணிப்பின் கீழ், ஒரு காவல்துறைத் தலைவர் மற்றும் இரண்டு காவல்துறைத் துணைத் தலைவர்கள் ஆகியோரது மேற்பார்வையில் இப்பிரிவுகள் இயங்கி வருகின்றன. காவல்துறைத் துணைத் தலைவர் (1) தனிப்பிரிவு குற்றப்புலனாய்வுத்துறை மற்றும் பாதுகாப்புப் பிரிவு குற்றப் புலனாய்வுத்துறை ஆகியவற்றையும், அண்மையில் உருவாக்கப்பட்ட பதவியான காவல்துறைத் துணைத் தலைவர் (2) 'க்யூ' பிரிவு குற்றப்புலனாய்வுத் துறை மற்றும் சிறப்புப் பிரிவு ஆகியவற்றின் பணிகளையும் மேற்பார்வையிட்டு வருகின்றனர்.

i) தனிப்பிரிவு குற்றப்புலனாய்வுத்துறை

50. ஒவ்வொரு மாவட்டத்திலும், ஆணையரகத்திலும், ஆய்வாளர் ஒருவரது தலைமையில், இத்துறையின் ஒரு பிரிவு இயங்கி வருகிறது. மாநில அளவில் தனிப்பிரிவுக் குற்றப்புலனாய்வுத்துறையானது, மாநிலத்தில் மதம் சார்ந்த பிரச்சினைகள், சாதிச் சார்ந்தப் பிரச்சினைகளால் ஏற்படும் பதற்ற நிலை மற்றும் பிற சட்டம் ஒழுங்குப் பிரச்சினைகள் குறித்த நுண்ணறிவுத் தகவல்களைச் சேகரித்து, ஒப்பாய்வுச் செய்து, உரியவர்களுக்கு அனுப்பும் பணியை ஆற்றி வருகிறது.

51. தனிப்பிரிவு அளிக்கும் நுண்ணறிவுத் தகவல்களின் அடிப்படையில் மாவட்ட காவல்துறையானது, உரிய தடுப்பு நடவடிக்கைகள் மேற்கொண்டதன் விளைவாக, பெரிய அளவில் சாதி மோதல் எதுவும் நிகழவில்லை.

ii) 'க்யூ' பிரிவு குற்றப்புலனாய்வுத் துறை

52. குற்றப்புலனாய்வுத்துறையில் தனி அலகு ஒன்று 1971ஆம் ஆண்டில் உருவாக்கப்பட்டது. 1976ஆம் ஆண்டு ஜூலை மாதத்தில், இவ்வலகின் பெயர் 'க்யூ' பிரிவு குற்றப்புலனாய்வுத் துறை என மாற்றப்பட்டு, தற்போது நக்சலைட்டுகளின் நடவடிக்கைகளை இப்பிரிவு கவனித்து வருகிறது. தீவிரவாதிகள், போராளிகள் மற்றும்

பயங்கரவாதிகள் ஆகியோரின் நடவடிக்கைகள் குறித்த நுண்ணறிவுத் தகவல்களை இப்பிரிவு சேகரிக்கிறது. இப்பிரிவின் அலகுகள் காவல் நிலையங்களாக அறிவிக்கப்பட்டு, அவற்றிற்கு தீவிரவாதிகள், போராளிகள் மற்றும் பயங்கரவாதிகள் நடவடிக்கைகள் சம்பந்தப்பட்ட வழக்குகளைப் புலன் விசாரணை செய்யும் அதிகாரம் வழங்கப்பட்டுள்ளது.

iii) பாதுகாப்பு பிரிவுக் குற்றப் புலனாய்வுத்துறை

53. முக்கியப் பிரமுகர்கள், மிக முக்கியப் பிரமுகர்கள் மற்றும் அயல்நாட்டுத் தலைவர்கள் ஆகியோரது பாதுகாப்புத் தொடர்பான நடவடிக்கைகளைப் பாதுகாப்புப் பிரிவுக் குற்றப் புலனாய்வுத்துறை மேற்கொண்டு வருகிறது. மேலும் வெளிநாட்டவரின் நடவடிக்கைகள், முக்கியக் கேந்திர அமைப்புகள் மற்றும் கடவுச்சீட்டுகள் தொடர்பான நடவடிக்கைகளையும் கண்காணிக்கும் பணியை இப்பிரிவு மேற்கொண்டு வருகிறது.

54. மிக முக்கிய நபர்கள் பாதுகாப்புப் பிரிவில் மெய்க்காவல் குழு, வெடிகுண்டுகளைக் கண்டு பிடித்து செயலிழக்க செய்யும் படை, மோட்டார் வாகனப் பிரிவு, தொழில்நுட்பப் பிரிவு, மோப்பநாய்ப்படை மற்றும் பெண்கள் அணி ஆகிய பிரிவுகள் பாதுகாப்புப் பிரிவு குற்றப் புலனாய்வுத்துறையில் அடங்கியுள்ளன. மாண்புமிகு முதலமைச்சர் அவர்கள் கலந்து கொள்ளும் விழாக்கள், கூட்டங்கள் மற்றும் மாவட்டச் சுற்றுப் பயணங்கள் ஆகியவற்றின்போது உச்சக்கட்டப் பாதுகாப்பினை இப்பிரிவு வழங்கி வருகிறது.

55. 2007ம் ஆண்டில், அதி முக்கிய நபர்கள், முக்கிய நபர்கள் மற்றும் பாதுகாக்கப்பட வேண்டிய நபர்கள் ஆகியோர் வருகையின்போது, 416 நிகழ்வுகளில் பாதுகாப்பு வழங்கப்பட்டது. தமிழ்நாட்டைச் சேர்ந்த பாதுகாக்கப்பட வேண்டிய நபர்கள் மற்றும் முக்கிய நபர்கள் ஆகியோருக்கு 138 நிகழ்வுகளில் பாதுகாப்பு வழங்கப்பட்டது.

iv) சிறப்புப் பிரிவு

56. கோவை தொடர்குண்டு வெடிப்புச் சம்பவத்தையடுத்து, மத அடிப்படைவாதிகள் தொடர்பான நடவடிக்கைகளைக் கையாள்வதற்காக, 1998ம் ஆண்டு மார்ச் மாதம் சிறப்புப் பிரிவு உருவாக்கப்பட்டது. சென்னை, வேலூர், திருச்சி, மதுரை, கோயம்புத்தூர் மற்றும் திருநெல்வேலி ஆகிய இடங்கள் ஒவ்வொன்றிலும் காவல் துணைக் கண்காணிப்பாளர் தலைமையில் இந்தச் சிறப்புப் பிரிவுகள் செயல்படுகின்றன.

v) காவல் சுருக்கெழுத்துக் கூடம்

57. காவல் சுருக்கெழுத்துக் கூடத்திற்கு அனைத்து மாவட்டங்களிலும், மாநகரங்களிலும் அலகுகள் உள்ளன. பொதுக்கூட்டப் பேச்சுக்களை முழுமையாகக் குறிப்பெடுப்பதும், அவதூறானப் பேச்சுகளைக் கண்காணிப்பதும் இப்பிரிவின் பணியாகும். இது தவிர, குற்றப்புலனாய்வுத் துறையின் மாநிலக் குற்றப் பிரிவு, க்யூப் பிரிவு, சிறப்புப் பிரிவு, தமிழ்நாடுச் சட்டமன்றம் மற்றும் பொதுத் (அதிமந்தனம்) துறை தொடர்பான முக்கிய ஆவணங்களை மொழிப்பெயர்ப்பு செய்யும் பணிகளும் இப்பிரிவிடம் ஒப்படைக்கப்படுகின்றன.

தொழில்நுட்பப் பிரிவு

58. காவல்துறையின் தொலைதொடர்பு கட்டமைப்பு வசதிகளைத் தனித் தொழில்நுட்பப் பிரிவு பராமரித்து வருகிறது. இப்பிரிவு, காவல்துறை தலைவர் ஒருவரின் தலைமையில் இயங்கி வருகிறது.

59. அனைத்து மாவட்டங்களிலும், மாநகரங்களிலும் காவல் நிலையங்களுக்கிடையே தகவல் பரிமாற்றம் செய்து கொள்ளும் வகையில் மிக உயர் அலை, உயர்வேக தொலைதொடர்பு சாதன வசதிகள் உள்ளன. தற்போது 88 மறுஅஞ்சல் செய்யும் நிலையங்களிலிருந்து 121 மறுஅஞ்சல் அமைப்புகள் செயல்பட்டு வருகின்றன. இது வரையில், 6160 மிகஉயர்அலை (நிலையானது) மற்றும் நடமாடும் கருவிகள், 11,018 கையில் எடுத்துச் செல்லவல்ல மிக உயர் அலைக் கருவிகள் மறுஅஞ்சல் செய்யும் கருவிகள் 214 மற்றும் உயர்வேக அதிர்வலைக் கருவிகள் 162 ஆகியவை மாநிலத்தில் தொலைத் தொடர்புக்கான பயன்பாட்டில் உள்ளன. மாவட்ட அளவில் நுண்ணலை தொலைபேசி வசதிகளும் அமைக்கப்பட்டுள்ளன.

60. காவல்துறையின் தகவல் தொடர்பு வசதிகளை மேம்படுத்த அரசு இடையறா முயற்சிகளை மேற்கொண்டு வருகிறது. பல்வேறு காவல்துறை அலகுகள் மற்றும் காவல்நிலையங்களுக்கிடையே தகவல் பரிமாற்றங்கள் விரிபரப்பு இணைய திட்டம் (WAN) மூலம் நடைமுறைப்படுத்தப்பட்டு வருகிறது. சென்னை

மாநகரம் மற்றும் அதனைச் சுற்றியுள்ள காவல்நிலையங்களிடையே ஒலி மற்றும் தரவுகளை இணைப்பதற்கென “கோர் டெக் வில்” வலைதளம் ஒன்று உருவாக்கப்பட்டு முழுமையாக செயல்பட்டு வருகிறது. ரூ.2.50 கோடி செலவில் 2008-09 நிதியாண்டிற்குள் 100 சதவிகித டிஜிட்டல் முறை அறிமுகப்படுத்தப்படவுள்ளது. மேலும் ரூ.186.54 லட்சம் செலவில் சென்னைக்கும், கொடைக்காணலுக்குமிடையே, பழுமையான 8 எம்.பி. நுண்ணலை வானொலி மாற்றி 34 எம்.பி.யாக உயர்த்த உத்தரவிடப்பட்டுள்ளது. அனலாக் முறையைக் கைவிட்டு மேம்பட்ட டிஜிட்டல் நுண்ணலைத் தகவல் முறையைப் புதிதாக அமைக்கப்பட்ட கிருஷ்ணகிரி மாவட்டத்தில் அமைக்கவும், தூத்துக்குடி-நாகர்கோவில் இடையே 6 தொடர்புகள் ரூ.329.58 லட்சம் மதிப்பீட்டில் உருவாக்கப்பட உள்ளன.

61. தொழில்நுட்பப் பிரிவைச் சேர்ந்த பணியாளர்கள் அனைத்து மாவட்டங்களிலும், மாநகரங்களிலும், தகவல் தொடர்பு சாதனங்களைப் பராமரிப்பதோடு கணினி மற்றும் அதன் உபகரணங்களையும், பாதுகாப்பு பணிக்கானக் கருவிகளையும், அலுவலக தானியங்கிக் கருவிகளையும் பராமரித்து வருகின்றனர். 2007 ஆம் ஆண்டு காவல் தொலைத் தொடர்புப் பிரிவு தலைமையகத்தில் காவல் கண்காணிப்பாளர் (தொழில்நுட்பம்) பதவி ஒன்று உருவாக்கப்பட்டுள்ளது.

சிறப்பு இலக்குப்படை

62. காவல்துறைத் தலைவர் அளவிலான அலுவலர் தலைமையின் கீழ் சிறப்பு இலக்குப்படை செயல்பட்டு வருகிறது. இப்படையின் வீரர்கள் ஆட்கடத்தல், ஆயுதம் ஏந்திய போராட்டம், உள்நாட்டுக் கலகம், பயங்கரவாத நடவடிக்கைகள், பணத்திற்காக அதி முக்கிய நபர்களைக் கடத்துதல் போன்றவற்றைத் தடுப்பதற்கானப் பயிற்சி பெற்றவர்களாவர். மேலும் மாநிலத்தில் பெரிய அளவிலான இயற்கைச் சீற்றங்கள், தொடர்வண்டி விபத்துக்கள் மற்றும் மீட்பு நடவடிக்கைத் தேவைப்படும் நிகழ்வுகளின்போது உள்ளூர் காவல்துறையினருக்குப் பேருதவியாக செயல்படவும் இவர்களுக்கு பயிற்சி அளிக்கப்பட்டுள்ளது. மேலும் தற்போது மாநிலம் முழுவதும் நக்சலைட்டுகளுக்கு எதிராக நடவடிக்கைகளிலும் இவர்களின் பணி பயன்படுத்தப்படுகிறது.

சமூக நீதிப் பிரிவு

63. 1955ம் வருடத்திய குடிமையியல் 1989ம் வருடத்திய பட்டியலினத்தவர் உரிமைகள் பாதுகாப்புச் சட்ட விதிகளையும், பழங்குடியினருக்கெதிரான வன்கொடுமை தடுப்புச் சட்ட விதிகளையும் நடைமுறைப்படுத்துவதற்காக ஏற்படுத்தப்பட்ட இப்பிரிவு காவல்துறைத் தலைவர் ஒருவரின் தலைமையின் கீழ் இயங்கி வருகிறது. மேலும் பட்டியல் இனத்தவர் மற்றும் பழங்குடியினருக்கு எதிரான வன்கொடுமைகளைத் தடுக்க நடவடிக்கைகளை மேற்கொள்வதோடு, பாதிப்புக்-குள்ளானவர்களுக்கு நிவாரணம் மற்றும் புனரமைப்பு பணிகளையும் செய்து வருகிறது. தாழ்த்தப்பட்ட மற்றும் பழங்குடியின மக்கள் பாதிக்கப்படும் வகையிலான சர்ச்சைகளைத் தீர்த்து வைக்கும் பணியினையும் ஆற்றி வருகிறது.

64. 2007ம் ஆண்டில் குடிமையியல் உரிமைகள் பாதுகாப்புச் சட்டத்தின் கீழ் 10 வழக்குகளும், பழங்குடியினருக்கெதிரான வன்கொடுமை தடுப்புச் சட்டத்தின் கீழ் 1359 வழக்குகளும் பதிவு செய்யப்பட்டன. பழங்குடியினருக்கெதிரான வன்கொடுமை தடுப்புச் சட்டத்தின் கீழ் பதிவு செய்யப்பட்ட 72 வழக்குகளில் தண்டனை பெற்றுத் தரப்பட்டது. இதில் 6 வழக்குகளில் சம்பந்தப்பட்ட குற்றவாளிகளுக்கு ஆயுள் தண்டனை வழங்கப்பட்டது. பழங்குடியினருக்கெதிரான வன்கொடுமை தடுப்புச் சட்டத்தின் கீழ் 656 வழக்குகளில் பாதிக்கப்பட்ட 1160 பேருக்கு மொத்தம் ரூ.1.69 கோடி நிவாரணம் பெற்றுத் தரப்பட்டது. 2007ம் ஆண்டில் இப்பிரிவின் மூலம் சமூகநீதி விழிப்புணர்வு முகாம்கள் 476 முறை நடத்தப்பட்டுள்ளன.

காவல் பயிற்சிப் பிரிவு

65. காவல்துறை அமைப்பில் பயிற்சி என்பது ஒரு முக்கிய அம்சமாகும். எனவே காவல் பயிற்சிப் பிரிவு காவல்துறை இயக்குநர் ஒருவரின் தலைமையில் செயல்பட்டு வருகிறது. இவருக்கு உதவியாக காவல்துறை கூடுதல் இயக்குநர் இருவரும், காவல்துறை தலைவர் இருவரும், காவல்துறை துணைத் தலைவர் ஒருவரும், காவல் கண்காணிப்பாளர் மூவரும், இதர பயிற்சித் திட்ட அலுவலர்களும் உதவிகரமாகச் செயல்பட்டு, பல்வேறு வகையான பயிற்சிகளைத் திட்டமிட்டு நடத்தி வருகின்றனர்.

i) காவல் பயிற்சிக் கல்லூரி

66. காவல் பயிற்சிக் கல்லூரி பயிற்சியாளர்களுக்குச் சிறப்புப் பாடத்திட்டங்களுக்கான வகுப்புகளையும், பயிலரங்குகளையும், பயிற்சிகளையும் நடத்துவதோடு, மூத்த காவல்துறை அதிகாரிகளுக்கென பல்வேறு கருத்தரங்குகளையும் நடத்துகிறது. பயிற்சிப்பிரிவில் வேலூர், கோயம்புத்தூர் மற்றும் பேரூரணி ஆகிய இடங்களில் காவல் பயிற்சிப் பள்ளிகளும் உள்ளன. காவல் துணை கண்காணிப்பாளர் மற்றும் அப்பதவிக்குக் கீழ் உள்ள அதிகாரிகளுக்கு அடிப்படைப் பயிற்சி மற்றும் பணியிடைப் பயிற்சிகளும் வழங்கப்படுகின்றன. கோயம்புத்தூரிலும், தூத்துக்குடியிலும் தற்காலிக காவல் பயிற்சிப் பள்ளிகளும், சென்னை கிழக்கு, சென்னை மேற்கு, காஞ்சிபுரம், வேலூர், கோயம்புத்தூர், திருச்சி, தஞ்சாவூர், சேலம், மதுரை, இராமநாதபுரம், திருநெல்வேலி, திண்டுக்கல், விழுப்புரம், ஆகிய இடங்களில் சரக தலைநகரங்களிலும் பணியிடைப் பயிற்சி மையங்களும் உள்ளன.

67. 2007-ஆம் ஆண்டில் நேரடியாக நியமனம் செய்யப்பட்ட காவல் துணைக் கண்காணிப்பாளர் மற்றும் உதவி ஆய்வாளர்களுக்கான அடிப்படைப் பயிற்சிகளுடன் இந்திய காவல் பணி அலுவலர்களுக்கான தகுதி காண் பருவத்தின்போது புத்தாக்கப் பயிற்சியும், ஆய்வாளர்களுக்கும், உதவி ஆய்வாளர்களுக்கும் ஆயத்த பயிற்சிகளும் அளிக்கப்பட்டன. இது தவிர, போக்குவரத்தைத் திட்டமிட்டு நிர்வகித்தல், நடைமுறைப்படுத்துதல், போதைப் பொருள் தடுப்புச் சட்டத்தை நடைமுறைப்படுத்தல், பெண்களுக்கு எதிராக இழைக்கப்படும் குற்றங்கள், கடன் அட்டை மோசடி போன்றவற்றில் நடவடிக்கை எடுத்தல் உள்ளிட்ட 55 பாடங்கள் அடங்கிய குறுகிய கால பயிற்சிகள் அளிக்கப்பட்டன. அறிவுசார் சொத்துரிமை, மனிதவள மேம்பாடு, காவல்துறையின் மதிப்பினை உயர்த்துதல் போன்ற சிறப்புப் பாடங்களில் மூத்த காவல்துறை அதிகாரிகளுக்குப் பயிலகங்கள் நடத்தப்பட்டன.

ii) தமிழ்நாடு காவல் உயர் பயிற்சியகம்

68. வண்டலூர் அருகே, ஊனமாஞ்சேரி கிராமத்தில் அனைத்து நவீனக் கட்டமைப்பு வசதிகளோடு கூடிய காவல் உயர் பயிற்சியகம், 129 ஏக்கர் நிலப்பரப்பில் 4.46 லட்சம் சதுர அடியில், ரூ.48.23 கோடி செலவில் கட்டப்பட்டு 15.03.2008 இல் மாண்புமிகு முதலமைச்சர் அவர்களால் திறந்து வைக்கப்பட்டது. இதற்குத் தேவையானத் தளவாடங்கள், பயிற்சிக்குத் தேவையான உபகரணங்கள், வாகனங்கள், மரச்சாமான்கள் ஆகியவற்றைக் கொள்முதல் செய்ய அரசு ரூ.4.48 கோடி ரூபாய் அனுமதித்துள்ளது.

69. இப்பயிற்சிக் கழகத்தில், நிர்வாக வளாகம், நூலக வளாகம், கருத்தரங்கு வளாகம், கலை அரங்கம், நீச்சல் குளம், உடற்பயிற்சியகம், விடுதி வளாகம், தொழில்நுட்ப மையம், தடய அறிவியல் வளாகம், தியான மையம் ஆகியவை உள்ளன. வெளிப்புறப் பயிற்சிக்காக, கவாத்து மைதானங்கள் நான்கும், விளையாட்டுத் திடல் ஒன்றும், விளையாட்டுப் போட்டிகளுக்கான வளாகம் ஒன்றும், தடை தாண்டி செல்லும் பயிற்சிப் பெற ஒரு திடலும் கட்டப்பட்டு வருகின்றன.

70. தமிழ்நாடு காவல் பயிற்சி வளாகத்தில் உதவி ஆய்வாளர்கள் 400 பேருக்கு மேலாக, அரசிதழ் பதிவு பெற்ற காவல் துறை அதிகாரி 70 பேரும் பயிற்சி பெறும் அளவுக்கு வசதிகள் உள்ளன. இது தவிர, காவல் துணை கண்காணிப்பாளர்கள் மற்றும் உதவி ஆய்வாளர்களுக்கு அடிப்படைப் பயிற்சிகளை வழங்கும் பொருட்டு சிறப்பு மற்றும் தொழில் சார்ந்த அம்சங்களில் குறுகிய காலப் பயிற்சி அளிக்கவும் இக்கழகம் திட்டமிட்டுள்ளது.

தமிழ்நாடு சிறப்புக் காவல் படை

71. தமிழ்நாடு சிறப்புக் காவல் படையில் ரெஜிமெண்டல் மையம் உள்ளிட்ட 16 சிறப்புக் காவல் அணிகள் கூடுதல் காவல்துறை இயக்குநர் ஒருவரது கட்டுப்பாட்டில் இயங்கி வருகின்றன. ஆவடி மற்றும் திருச்சியில் தமிழ்நாடு சிறப்புக் காவல் படை கட்டுப்பாட்டின் கீழ் இரண்டு காவல் போக்குவரத்துப் பணிமனைகள் இயங்கி வருகின்றன. எட்டாம் அணி புதுடெல்லியில் உள்ள திகார்ச் சிறைச்சாலையில் அயற்பணியில் உள்ளது. தமிழ்நாடு சிறப்புக் காவல் படை அணிகள் பெருமளவிலான சட்டம் ஒழுங்கு பிரச்சினைகள், கோவில்களின் முக்கிய திருவிழாக்கள், அரசியல் கட்சிகளின் பேரணிகள் ஆகியவற்றின்போது மாநிலம் முழுவதும் பல்வேறு பகுதிகளுக்கு அனுப்பப்படுகின்றனர். அதுமட்டுமின்றி, சிறப்பு இலக்குப்படை, கடலோரப் பாதுகாப்புப் படை, சிறைச்சாலைப் பணிகள், சிறப்பு அகதிகள் முகாம்கள் மற்றும் காவல்துறை தலைமை அலுவலகப் பாதுகாப்புப் பணி போன்றவற்றிற்கும் அனுப்பப்படுகின்றனர். மாநிலத்தில் நடைபெறும் முக்கிய நிகழ்ச்சிகளின்போது அணி வகுப்புகள் நடத்தவும் இப்படையினரின் பணி பயன்படுத்திக்கொள்ளப்பட்டு சிறப்பு சேர்க்கப்படுகிறது.

72. 2007-ஆம் ஆண்டு நவம்பர் மாதத்தில், தமிழ்நாடு சிறப்புக் காவல் படையின் மூவாயிரம் காவலர்கள் பணி மாற்றம் செய்யப்பட்டு, மாவட்ட மற்றும் மாநகர ஆயுதப்படைக்கு அனுப்பப்பட்டனர்.

கடலோரக் காவல் படை

73. கடலோர காவல் படையானது முக்கியமாக தமிழ்நாட்டிலிருந்து இலங்கைக்கு எரி பொருட்கள், மருந்து மற்றும் பிற அத்தியாவசியப் பொருட்கள் கடல்வழியாக கடத்தப்படுவதைத் தடுக்கவும், தமிழ்நாட்டிற்குள் போராளிகள் ஊடுருவதைத் தடுக்கவும் உருவாக்கப்பட்டது. இப்படை கூடுதல் காவல்துறை இயக்குநர் ஒருவரது தலைமையில் இயங்கி வருகிறது. கடற்கரையோரம் 1076 கிலோமீட்டர் தூரத்தைப் பாதுகாக்க 60 சோதனைச் சாவடிகள் அமைக்கப்பட்டுள்ளன. மேலும் 40 சோதனைச் சாவடிகள் அமைக்கப்பட்டு வருகின்றன. கடலோரப் பாதுகாப்பு குறித்த நுண்ணறிவுத் தகவல்களைப் பெறும் வகையில் கடலோர கிராமப்புறங்களில் அமைக்கப்பட்டுள்ள 441 கிராமக் கண்காணிப்புக் குழுக்கள், கடற்படை, கடலோர பாதுகாப்புப் படை, உள்ளூர் காவல்துறை, மீன்வளத் துறை, சுங்கத் துறை மற்றும் வருவாய்த் துறை அதிகாரிகளோடு கடலோரக் காவல்படையினர் ஒருங்கிணைந்து பணியாற்றி வருகின்றனர். 2007ம் ஆண்டு, கடலோரக் காவல் படை குறிப்பிடத்தக்க வகையில் எரிபொருள், அரிசி, போக்குவரத்து வாகனங்கள் இன்னபிறவற்றைக் கைப்பற்றியுள்ளன.

74. கடலோரக் காவல்படை 12 கடல்சார் காவல் நிலையங்களுடனும் 10 கடல்சார் புறக்காவல் நிலையங்களுடன் 100 சோதனைச் சாவடிகளுடனும் இயங்கிட துரித நடவடிக்கைகள் மேற்கொள்ளப்பட்டு வருகின்றன. கடல்சார் காவல் நிலையங்கள் அமைப்பதற்குத் தேவையான நிலங்கள் கண்டறியப்பட்டுள்ளதுடன், கட்டுமானப் பணிகளைத் தமிழ்நாடு காவல் வீட்டு வசதிக் கழகம் மேற்கொண்டுள்ளது.

75. 2007ம் ஆண்டு, சென்னை கடலோரக் காவல் படையின் சார்பில், 100 காவல் பணியாளர்களுக்கு 20 கட்டங்களாக (ஒவ்வொரு கட்டத்திலும் ஒரு ஆய்வாளர்/ ஒரு உதவி ஆய்வாளர் மற்றும் 4 காவல் பணியாளர்கள் வீதம்) கடல்சார் அடிப்படைப் பயிற்சி அளிக்கப்பட்டது. 2007ம் ஆண்டு கடல்சார் பயிற்சிக்காகக் கடலோரக் காவல் படைக் கப்பலில் அனுப்பப்பட்ட இந்த 20 அலுவலர்கள் மற்றும் 80 காவல் பணியாளர்களுக்குக் கடலில் கயிறு ஏறும் பயிற்சி, கடலில் கப்பலை நிறுத்துதல் மற்றும் விடுவித்தல், கடல் பயணத்தின் போது குறிபார்த்துச் சுடுதல், தீயணைப்புப் பணியை மேற்கொள்ளுதல், மீன்பிடிப் படகுகள் மற்றும் கப்பல்களுக்குள் சென்று சோதனையிடுதல் போன்ற பல்வேறு கடல்சார் தொழில்நுட்பங்கள் குறித்து பயிற்றுவிக்கப்பட்டது. அடிப்படையான கப்பலோட்டும் வல்லமைக்கான பயிற்சி தவிர, ரோந்துக் கப்பல்கள் மற்றும் விரைவுப் படகுகளில் ரோந்துப் பணிகளை மேற்கொள்வது குறித்தும் அவர்களுக்குப் பயிற்சி அளிக்கப்பட்டது.

76. 2007ம் ஆண்டு முதல்கட்டமாக, 8 கடல்சார் காவல் நிலையங்களுக்கென ரூபாய் ஐந்து கோடி செலவில் 176 செயல் பணியாளர்களும், 8 அமைச்சுப் பணியாளர்களும், படகுகளை இயக்குவதற்காக 72 தொழில்நுட்ப ஊழியர்களும் நியமனம் செய்யப்படுவதற்கு அரசு ஒப்புதல் அளித்துள்ளது.

மதுவிலக்கு அமலாக்கப் பிரிவு

77. மதுவிலக்கு அமலாக்கப் பிரிவிற்குக் 94 அலகுகள் உள்ளன. ஒவ்வொரு அலகும் ஆய்வாளர் ஒருவரது தலைமையில் செயல்பட்டு வருகிறது. இப்பிரிவின் தலைவர் கூடுதல் காவல்துறை இயக்குநர் நிலையில் உள்ள அதிகாரி ஆவார். கள்ளச்சாராயம் காய்ச்சுவது மற்றும் விற்பனை செய்வதை ஒழிக்கும் பணியுடன் கூட குடிப்பதற்காக எரிசாராயத்தை தவறாகப் பயன்படுத்துவதைத் தடுக்கும் பணியிலும் இப்பிரிவு கவனம் செலுத்தி வருகிறது. பல்வேறு அரசுசாரா தன்னார்வு தொண்டு நிறுவனங்கள் மற்றும் மகளிர் சுயஉதவிக் குழுக்கள் உதவியுடன் கள்ளச் சாராயம் / மெத்தனால் ஆகியவற்றின் அபாயத்தை மக்களிடையே உணர்த்துவதற்காக மாநிலம் தழுவிய விழிப்புணர்வு பிரச்சாரங்களையும் மேற்கொண்டு வருகிறது. 2007ம் ஆண்டு, இப்பிரிவு 74.55 லட்சம் லிட்டர் கள்ளச் சாராயத்தைக் கண்டுபிடித்துள்ளது. 1,18,162 மதுவிலக்கு வழக்குகள் பதிவு செய்யப்பட்டு 1,11,137 எதிரிகள் கைது செய்யப்பட்டுள்ளனர்.

இரயில்வே காவல்படை

78. முதன் முதலாக 1932ம் ஆண்டு, திருச்சியை தலைமையிடமாகக் கொண்டு இரயில்வே காவல் படை அமைக்கப்பட்டது. பின்னர், 1981ம் ஆண்டு, ஏற்கனவே இருந்த இரயில்வே காவல் படையை இரண்டாகப் பிரித்து, சென்னை இரயில்வே காவல் படை அமைக்கப்பட்டது. இப்படை காவல்துறைத் தலைவர் ஒருவரது தலைமையின் கீழ் செயல்பட்டு வருகிறது. தற்போது, இப்படையில் 5 உட்கோட்டங்கள், 33 இரயில்வே காவல் நிலையங்கள், 24 புறக் காவல் நிலையங்கள் மற்றும் 3 நடமாடும் காவல் நிலையங்கள் செயல்பட்டு வருகின்றன. இரயில்களிலும், இருப்புப் பாதை நடைமேடைகளிலும் நிகழும் குற்றங்களைத் தடுப்பது, விசாரிப்பது, இரயில்வே சொத்துக்களுக்கு பாதுகாப்பு அளிப்பது போன்ற பணிகளை இரயில்வே காவல் படை கவனித்து வருகிறது. அதற்காக இப்படையானது, இரயில்வே பாதுகாப்புப் படை மற்றும் உள்ளூர் காவல்துறையினரோடு

ஒருங்கிணைந்து செயல்பட்டு வருகிறது. சென்னை எழும்பூர், சென்னை சென்ட்ரல், கோயம்புத்தூர் மற்றும் திருச்சி ஆகிய இடங்களில் மகளிர் காவல் நிலையங்கள் செயல்பட்டு வருகின்றன. 5,525 கிலோமீட்டர் அளவிலான மிகப்பெரிய இரயில்வே காவல் அதிகார வரம்பிற்குட்பட்ட பகுதியில் இப்படை பணிகளை மேற்கொண்டு வருகிறது.

79. 2007ம் ஆண்டு, பதிவு செய்யப்பட்ட 156 வழக்குகளில் 136 வழக்குகள் கண்டுபிடிக்கப்பட்டன. இதன் மூலம் கண்டுபிடிப்பு 87.2 சதவிகிதம் எட்டப்பட்டது.

மோப்ப நாய் படைப் பிரிவு

80. தமிழ்நாட்டிலுள்ள அனைத்து மாவட்டங்களிலும், ஆணையரகங்களிலும் மோப்ப நாய் படைப் பிரிவு செயல்பட்டு வருகிறது. இவைத் தவிர சிறப்பு இலக்குப் படை, இரயில்வே காவல் படை, அதிரடிப் படை போன்ற சில சிறப்புப் பிரிவுகளிலும் மோப்ப நாய் படையினர் பராமரிக்கப்பட்டு வருகின்றன. இப்பிரிவில் தற்போது, தடத்தை பின்பற்றிச் செல்லும் 74 மோப்ப நாய்களும், வெடிமருந்துப் பொருட்களைக் கண்டுபிடிக்கும் 89 மோப்ப நாய்களும், போதைப் பொருள் கண்டறியும் 11 மோப்ப நாய்களும் உள்ளன. குற்றங்களைக் கண்டுபிடிப்பதிலும், புலனாய்வுச் செய்வதிலும் இப்படைச் சிறந்த முறையில் பணியாற்றி வருகிறது.

குதிரைப்படைப் பிரிவு

81. தமிழக குதிரைப்படைப் பிரிவில் 36 குதிரைகள் உள்ளன. சென்னை மற்றும் மதுரையில் உள்ள குதிரைப் படை பிரிவுகளில் முறையே 32 மற்றும் 4 குதிரைகள் உள்ளன. கோயம்புத்தூர் குதிரைப்படைப் பிரிவுக்கு ரூ.7.53 லட்சத்தில் 6 குதிரைகள் வாங்குவதற்கு நடவடிக்கைகள் எடுக்கப்பட்டு வருகின்றன. நெரிசலைக் கட்டுப்படுத்த குதிரைப்படை பயன்படுத்தப்படுவதுடன், குடியரசு தினம், சுதந்திர தினம், பதக்கம் வழங்கும் விழா போன்ற சிறப்புக் கால அணி வகுப்புகளிலும் குதிரைப் படை பங்கேற்கிறது.

தமிழ்நாடு சீருடைப் பணியாளர் தேர்வு வாரியம்

82. காவல்துறை இயக்குநர் ஒருவர் தலைவராக உள்ள சீருடைப் பணியாளர் தேர்வு வாரியம், காவலர்கள், உதவி ஆய்வாளர்கள், தீயணைப்புப் படை வீரர்கள் மற்றும் சிறைத் துறை காவலர்களைத் தேர்வு செய்யும் பணிகளை மேற்கொண்டுள்ளது. நேர்மையான, ஒளிவுமறைவற்ற முறையில் பணி நியமனங்களை இவ்வாரியம் மேற்கொள்கிறது.

ஊர்க்காவல் படை

83. ஊர்க்காவல் படைக்குக் காவல் துறைத் தலைவர் ஒருவர் தலைவராக உள்ளார். மாநில அளவில் காவல் துறை இயக்குநர் அவர்கள் பதவி வழியால் இப்படைக்குத் தலைமைத் தளவாயாகவும், மாவட்ட அளவில் அந்தந்த மாவட்ட காவல் கண்காணிப்பாளர்களும் மற்றும் மாநகர அளவில் காவல் ஆணையர்களும் அந்தந்த அலகுகளுக்குத் தளவாய்களாகச் செயல்படுகிறார்கள். சட்டம் ஒழுங்கு, குற்றத் தடுப்பு, போக்குவரத்தை முறைப்படுத்துதல், இரவு ரோந்துப் பணி, முக்கிய நபர்களின் பாதுகாப்பு, பெரிய பொருட்காட்சிகள் மற்றும் விழாக்களினபோது மாவட்ட / மாநகர காவல் துறை நிர்வாகத்திற்கு உதவுவதில் பெரும் பங்காற்றி வரும் ஊர்க்காவல் படையானது, அடிப்படையில் ஒரு தன்னார்வ சேவை அமைப்பாகும். மேலும் வெள்ளம் ஏற்படும் சமயங்களிலும் இப்படை உதவி புரிந்து வருகிறது.

84. தமிழ்நாடு ஊர்க்காவல் படையில் உள்ளவர்களின் எண்ணிக்கை, 2,750 பெண்கள் உட்பட மொத்தம் 11,622 ஆகும். அனைத்து மாவட்டம் மற்றும் ஆணையரகங்களிலும் மகளிர் ஊர்க்காவல் படைப் பிரிவு உட்பட, ஊர்க்காவல் படை அலகுகள் உள்ளன.

குடிமைப் பொருள் வழங்கல் புலனாய்வுப் பிரிவு

85. அத்தியாவசியப் பொருட்கள் சட்டத்தையும், மத்திய மாநில அரசுகளால் பிறப்பிக்கப்படும் பல்வேறு கட்டுப்பாட்டு ஆணைகளையும் நிறைவேற்றிடும் பொருட்டு குடிமைப் பொருள் வழங்கல் புலனாய்வுப் பிரிவானது கூடுதல் காவல்துறை இயக்குநர் ஒருவரது தலைமையில் செயல்படுகிறது. தமிழகம் முழுவதும் 16 அலகுகள் இப்பிரிவின்கீழ் உள்ளன. 2007-ஆம் ஆண்டில், குடிமைப் பொருள் வழங்கல் புலனாய்வுப் பிரிவினால் 11,959 வழக்குகள் பதிவு செய்யப்பட்டு, ரூ.13.77 கோடி மதிப்புள்ள பொது விநியோக முறைத் திட்டத்திற்கான அரிசி 92,991.87 குவிண்டால், மண்ணெண்ணெய் 2,11,950 லிட்டர், சமையல் எரிவாயு உருளைகள் 5,830 ஆகியவை பறிமுதல் செய்யப்பட்டன. மேலும், இப்பிரிவினர், ரூ.37.14 கோடி மதிப்புள்ள வாகனங்களை பறிமுதல்

செய்ததுடன், 1,621 எதிரிகளையும் கைது செய்தனர். இவர்களில், 59 பேர் கள்ளச்சந்தை மற்றும் அத்தியாவசியப் பொருட்கள் பராமரிப்புச் சட்டத்தின் (1980) கீழ் சிறையில் அடைக்கப்பட்டனர்.

மாநில போக்குவரத்து திட்டமிடல் பிரிவு

86. கூடுதல் காவல் துறை இயக்குநர் ஒருவரது தலைமையில் செயல்பட்டு வரும் மாநில போக்குவரத்துத் திட்டமிடல் பிரிவானது 2005-ஆம் ஆண்டு உருவாக்கப்பட்டது. சாலை விபத்துகள் குறித்த புள்ளிவிவரங்களைச் சேகரித்தல், ஒருங்கிணைத்தல், ஆய்வு செய்தல் மற்றும் பல்வேறு அரசு மற்றும் அரசுசாரா நிறுவனங்களுடன் ஒருங்கிணைந்து சாலைப் பாதுகாப்பைத் திட்டமிடல் ஆகிய பணிகளை இப்பிரிவு மேற்கொண்டு வருகிறது. தேசிய நெடுஞ்சாலையில், 80 சாலைப் பிரிவுகளில் ரோந்துப் பணிகளை மேற்கொள்ளும் 160 நெடுஞ்சாலை ரோந்துப் பணி குழுக்களின் செயல்பாடுகளை இப்பிரிவு கண்காணித்து வருகிறது. சாலைப் பாதுகாப்பு, விபத்துத் தடுப்பு ஆகியவற்றுக்கு முக்கியத்துவம் அளித்து வரும் அரசு, இத்திட்டத்தின் பயன்பாட்டைக் கருத்தில் கொண்டு மேலும் 42 சாலைப் பிரிவுகளில் பணி புரிய 84 நெடுஞ்சாலை ரோந்துப் பணிக் குழுக்களை நியமிக்க அனுமதி அளித்துள்ளது. பத்து மாவட்டங்களில் 20 போக்குவரத்துக் காவல் நிலையங்கள் மற்றும் 10 மாவட்ட தலைமையிடங்களில் நடமாடும் நீதிமன்றங்கள் அமைக்கவும் அரசு அனுமதி அளித்துள்ளது.

X. காவல் துறை வாகன வசதி

87. சட்டம் ஒழுங்கு சீர்கேட்டை விளைவிக்கக் கூடிய குற்றச் சம்பவங்கள் நிகழும் சமயத்தில், காவல் துறை விரைவாகவும், உறுதியாகவும் மேற்கொள்ளும் நடவடிக்கையைப் பொறுத்தே அதன் திறன் தீர்மானிக்கப்படுகிறது. பிரச்சினைகள் ஏற்படும்போது, காவல் துறையினர் விரைவாகச் செயல்பட்டு நிலைமைகளைச் சமாளிக்கவும், பிரச்சினைகள் பெரிய அளவில் பரவாமல் தடுக்கவும் போதுமான அளவு வாகனங்கள் இருக்க வேண்டியது அவசியமாகும். காவல் துறை வாகனங்களின் எண்ணிக்கையையும், தரத்தையும் மேம்படுத்த மாநில அரசு போதிய வாகனங்களை வழங்க முன்வந்துள்ளது.

88. 31.03.2008 அன்றைய நிலவரப்படி, தமிழ்நாடு காவல் துறையில் 11,726 வாகனங்கள் உள்ளன. வாகனங்கள் பற்றிய விவரம் இணைப்பு-10ல் கொடுக்கப்பட்டுள்ளது.

XI. காவலர் வீட்டு வசதி மற்றும் கட்டடங்கள்

89. காவல் துறையின் அனைத்து கட்டுமானங்களும், கட்டடங்களைப் பழுதுபார்க்கும் சிறப்பு வேலைகளும் தமிழ்நாடு காவலர் வீட்டுவசதிக் கழகத்திடம் ஒப்படைக்கப்பட்டுள்ளது.

(i) வீட்டு வசதி


90. ஆயுதப் படை மற்றும் உள்ளூர் காவல் பணியாளர்களின் பணியிடத்திற்கு மிக அருகில் அவர்களுக்குக் குடியிருப்புகளை அமைத்துத்தந்து, தேவைப்படும் போதெல்லாம் அவர்களின் பணிகளை நல்ல முறையில் பயன்படுத்திக்கொள்வது தனிச் சிறப்பாகும்.

91. இந்நோக்கத்தைக் கருத்தில் கொண்டு, 1992-ஆம் ஆண்டு, தமிழ்நாடு காவலர் வீட்டு வசதிக் கழகம் மூலம் ஒவ்வொரு ஆண்டும் 1,000 குடியிருப்புகளைக் கட்ட அரசு உத்தரவிட்டுள்ளது. இக்கழகத்தால் கட்டப்படும் குடியிருப்புகளின் எண்ணிக்கை ஒவ்வொரு ஆண்டும் சீராக உயர்ந்து வந்துள்ளது. 2000-ஆம் ஆண்டில், குடியிருப்புகள் 3,000-ஆக உயர்த்த ஒப்பளிக்கப்பட்டது. 2006-07ம் ஆண்டிலும் 3000 குடியிருப்புகள் ஒப்பளிக்கப்பட்டதைத் தொடர்ந்து 2007-08ம் ஆண்டிற்கு 2000 குடியிருப்புகள் ஒப்பளிக்கப்பட்டுள்ளன. தமிழ்நாடு காவலர் வீட்டு வசதிக் கழகம் தொடங்கப்பட்டது முதல் இதுவரை மொத்தம் 23,332 குடியிருப்புகள் கட்டப்பட்டுள்ளன.

92. 2006-07-ஆம் ஆண்டில் ரூ.150.67 கோடி செலவில், 3,000 குடியிருப்புகளும் 2007-08-ஆம் ஆண்டில் ரூ.110.06 கோடி செலவில் மேலும் 2000 குடியிருப்புகளும் கட்ட அனுமதி வழங்கப்பட்டுள்ளது.

93. மொத்த காவல் பணியாளர்களின் எண்ணிக்கை 1,02,474. தற்போது உள்ள குடியிருப்புகள் 43,707 ஆகும். மேலும் கட்டுமானப் பணியில் உள்ள குடியிருப்புகளின் எண்ணிக்கை 2525. இக்குடியிருப்புகள் கட்டி முடிக்கப்பட்டவுடன், குடியிருப்புகளின் எண்ணிக்கை 46,232-ஆக உயர்ந்து, குடியிருப்புகள் தேவையின் அளவு குறையும் என எதிர்பார்க்கப்படுகிறது. துணைக் காவல் கண்காணிப்பாளர்களுக்கு அலுவலகத்துடன் கூடிய 10 குடியிருப்புகள் மற்றும் கோயம்புத்தூர் நகரில் உள்ள மேற்கு மண்டலக் காவல் துறைத் தலைவருக்கான குடியிருப்பு கட்டுவதற்கென ரூ.188.75 லட்சம் ஒதுக்கீடு செய்யப்பட்டு, பணிகள் நடைபெற்று வருகின்றன.

குடியிருப்புகள் சம்பந்தப்பட்ட நிலவரம்




(ii) காவலர் குடியிருப்புகள்

94. குடியிருப்புகளைக் கட்டித் தருவது மட்டுமல்லாமல், இக்கழகம், காவல் நிலையங்கள், மாவட்ட மற்றும் மாநகர காவல் துறை அலுவலகங்கள், ஆயுதப்படை வளாகங்கள் மற்றும் பிற கட்டடங்கள் கட்டும் பணியையும் மேற்கொள்கிறது. இதுவரையில், இக்கழகம் ரூ.46.96 கோடி செலவில், 109 காவல் நிலையங்கள், 8 மாவட்ட காவல் துறை அலுவலகங்கள், 1 ஆயுதப்படை வளாகம், 4 நவீன கட்டுப்பாட்டு அறைகள், 11 பணியிடைப் பயிற்சி மையங்கள், ஓய்வறைகள், மோப்ப நாய் உறைவிடம் ஆகியவற்றைக் கட்டியுள்ளது. தற்போது, ரூ.10.53 கோடி செலவில், 50 காவல் நிலையங்கள் கட்டுவதற்கான பணிகள் தொடங்கப்பட்டு, பல்வேறு நிலைகளில் உள்ளன. தெற்கு மண்டலம், வடக்கு மண்டலம் மற்றும் மத்திய மண்டலத்திற்கான காவல் துறைத் தலைவர் அலுவலகங்கள் தலா ரூ.88.98 லட்சம் செலவில் கட்டி முடிக்கப்பட்டுள்ளன.

காவல்நிலையங்களின் மொத்த எண்ணிக்கை (196 அனைத்து மகளிர் காவல்நிலையங்கள் உள்பட) = 1452

தனியார்
கட்டடங்களில்
செயல்படுபவை - 273



XII. அகில இந்திய காவல் வாத்திய இசைக்குழுப் போட்டிகள்

95. மரபுகள் தொடர்புடைய விழா நிகழ்ச்சிகளின்போது, காவல் துறையினரிடையே ஓர் உந்துதலை ஏற்படுத்தவும், அவர்களுக்கு ஊக்கமளித்திடவும் நல்ல தரமுள்ள இராணுவ இசையையும், மெட்டுக்களையும் வளர்ப்பதே அகில இந்திய காவல் வாத்திய இசைக்குழுப் போட்டியின் நோக்கமாகும். விழா நிகழ்ச்சிகளில் வாத்திய இசைக் கருவிகளை வாசிக்கவல்ல திறமையான சிறப்பான அணிகளையும், வல்லுநர்களையும் அடையாளம் காண்பதற்காக, அகில இந்திய காவல் வாத்திய இசைக்குழுப் போட்டி பல்வேறு மாநிலங்களுக்கிடையே சுற்று முறையில் ஒவ்வொரு ஆண்டும் ஒவ்வொரு மாநிலத்தில் நடத்தப்படுகிறது. இப்போட்டியின் ஒருங்கிணைப்பு மையமாகப் புதுதில்லியிலுள்ள மத்திய நுண்ணறிவுப் பிரிவு செயல்படுகிறது.

96. ஒன்பதாவது அகில இந்திய காவல் வாத்திய இசைக்குழுப் போட்டியை 1.2.2008 முதல் 4.2.2008 வரை நடத்திட தமிழ்நாடு முதன்முறையாகத் தேர்ந்தெடுக்கப்பட்டு, அப்போட்டி சென்னை ராஜரத்தினம் விளையாட்டு அரங்கில் நடைபெற்றது. மொத்தம் 1035 காவல் பணியாளர்களைக் கொண்ட 11 மாநில, 5 துணை ராணுவப் படைகள், 2 மத்திய காவல் அமைப்புகள் உட்பட 18 அணிகள் இப்போட்டியில் பங்கேற்றன.

97. தமிழ்நாடு காவல் வாத்திய இசைக்குழுவின் திறமை, போட்டிகளின்போது வெளிப்படுத்தப்பட்டது. கொம்பூதும் பிரிவில் தமிழ்நாடும், மேள இசைப்பிரிவில் இராஜஸ்தானும், குழலூதும் பிரிவில் மத்திய ஆயுதப்படையும் முதல் பரிசை வென்றன.

XIII. தடய அறிவியல் துறை

98. 1849-ஆம் ஆண்டில் தடய அறிவியல் துறை உருவாக்கப்பட்டது. வழக்குகளின் புலன் விசாரணையில் அறிவியல் சார்ந்த உத்திகளை வழங்கி இத்துறை இன்றியமையாப் பங்காற்றி வருகிறது. 230 தடய அறிவியல் பணியாளர்கள் மற்றும் 266 பிற பணியாளர்களின் உதவியுடன் இயக்குநர் ஒருவரது தலைமையின் கீழ் இச்சிறப்புப் பிரிவு இயங்கி வருகிறது.

99. 15 உட்பிரிவுகளுடன் சென்னையில் இயங்கும் பிரதான ஆய்வகத்தைத் தவிர, 9 வட்டார ஆய்வகங்கள் மாநிலத்தில் உள்ளன. ஒவ்வொரு மாவட்டத்திலும்/ ஆணையரகத்திலும் ஒரு நடமாடும் தடய அறிவியல் ஆய்வகம் உள்ளது. தடய அறிவியல் துறையின் ஆராய்ச்சி மற்றும் வளர்ச்சிப் பிரிவுகளில் மரபணுப் பகுப்பாய்வு மேற்கொள்ளப்பட்டு வருகிறது.

100. 2007-ஆம் ஆண்டில், 2,06,115 பொருட்கள் அடங்கிய 60,628 வழக்குகளை இத்துறை ஆய்வு செய்துள்ளது. கணினிசார் மற்றும் இணையதள குற்றங்களைக் கண்டுபிடிக்க 'கணினி தடய அறிவியல்' பிரிவு ஒன்று புதிதாக 01.12.2007 முதல் செயல்பட்டு வருகிறது. துரித இலக்கமுறை தொடர்பை ஏற்படுத்துவதற்காக சென்னையிலுள்ள பிரதான ஆய்வகத்திற்கும், வட்டார தடய அறிவியல் ஆய்வகத்திற்கும் அகலகற்றை இணைப்பு அளிக்கப்பட்டுள்ளது. ஒலி தொடர்பான தடய அறிவியல் பிரிவிற்கு ரூ.13 லட்சம் மதிப்பில் பொருட்கள் வாங்கவும், ரூ.10 லட்சம் மதிப்பில் இத்துறையைக் கணினிமயமாக்கவும் திட்டமிடப்பட்டுள்ளது.

XIV. புதிய முயற்சிகள்

(i) தீவிரவாத நடவடிக்கைகளை முன் நிறுத்தி காவல் துணைத் தலைவர், நுண்ணறிவு எனப் புதியதொரு பணியிடம் ஒப்பளிக்கப்பட்டது.

101. மாநிலத்தில் தீவிரவாதிகள் மற்றும் அடிப்படைவாதிகளின் நடவடிக்கைகளை மேலும் தீவிரமாகக் கண்காணித்துக் கட்டுப்படுத்துவதற்காகக் காவல் துறைத் துணைத் தலைவர், நுண்ணறிவு-2 எனப் புதியதொரு பணியிடத்திற்கு அரசு ஒப்பளித்துள்ளது. இதன்மூலம், அடிப்படைவாதிகளின் செயல்பாடுகளைக் கண்காணித்து ஒடுக்கும் பணியை இன்னும் சிறப்பாக ஆற்ற இயலும்.

(ii) கணினிசார் குற்றங்களைப் புலனாய்வு செய்யும் பிரிவுகளைப் பலப்படுத்துதல்

102. அண்மைக்காலமாகப் பெருநகரங்களில் மட்டுமின்றி சாதாரண நகரங்களிலும் கணினிசார் குற்றங்கள் பெருகி வருவதைக் காண முடிகிறது. ஆதலால், புலனாய்வு செய்யும் அதிகாரிகள் தக்க திறனைப் பெறும் வகையில் அவர்களுக்குப் பயிற்சிகளை அளித்துக், கணினிசார் குற்றப் பிரிவுகளைப் பலப்படுத்த வேண்டிய அவசர அவசியம் ஏற்பட்டுள்ளது. இத்துறையில் காவல் அதிகாரிகளுக்குப் பயிற்சி அளிக்கும் தேசிய

மென்பொருள் நிறுவனக் கூட்டமைப்பு “நாஸ்காம்” அமைப்புடன் இணைந்து, 2007-08ம் ஆண்டில், சென்னை-28, ராஜா அண்ணாமலைபுரத்திலுள்ள காவல் கணினித் தொடர்பு மையத்தில், 134 புலன் விசாரணை அதிகாரிகளுக்கு மூன்று பிரிவுகளாகப் பயிற்சி அளிக்கப்பட்டது.

(iii) திருச்சியில் போக்குவரத்துக் கட்டுப்பாடு மேலாண்மை அமைப்பு

103. திருச்சி நகரில் முக்கிய சந்திப்புகள்/பேருந்து நிலையத்தில் வாகன இயக்கத்தை காணொளிக் (Video) கருவிகள் மூலம் கண்காணிப்பதற்காக, ரூபாய் 28 லட்சம் செலவில் நவீன வசதிகளுடன் கூடிய போக்குவரத்துக் கட்டுப்பாட்டு மேலாண்மை முறை பரிசீலித்த முறையில் அறிமுகப்படுத்தப்பட்டுள்ளது. போக்குவரத்தைச் சமாளித்து, ஒழுங்குபடுத்துவதற்கு இம்முறை பயனுள்ளதாகக் காணப்படுவதுடன், சாலை விதிகளைக் கடைபிடிக்க வேண்டுமென்ற விழிப்புணர்வையும் பொதுமக்களிடையே ஏற்படுத்தியுள்ளது.

(iv) இரயில்வே காவல் படை உதவி மையம்

104. மாநிலத்தின் எந்தப் பகுதியிலிருந்தும், எந்த நேரமும் சென்னையிலுள்ள கட்டுப்பாட்டு அறையுடன் பயணிகள் தொடர்பு கொண்டு உதவி பெறுவதற்கு ஏதுவாக 9962 500 500 என்ற தொலைபேசி எண்ணை இரயில்வே காவல் படை அறிமுகப்படுத்தியுள்ளது. இந்த எண்ணில் பயணியிடமிருந்து தகவல் பெறப்பட்டதும், புகார் அளித்த பயணிகளை அணுகி, அவர்களது பிரச்சினைகளைத் தீர்த்து வைக்குமாறு, கட்டுப்பாட்டு அறையிலிருந்து சுற்றுக்காவல் பணியிலுள்ள இரயில்வே காவலர்களுக்கு, அவர்களுக்கென வழங்கப்பட்டுள்ள கைபேசி மூலம் தொடர்புகொண்டு அறிவுறுத்தப்படுகிறது. தற்போது 68 விரைவு இரயில்களிலும், 10 நகர மின்சார இரயில்களிலும் இந்த ஏற்பாடு வெற்றிகரமாகச் செயல்பட்டு வருகிறது.

(v) பணியாளர் தேர்வு

105. காலியாக உள்ள 755 உதவி ஆய்வாளர், 5000 இரண்டாம் நிலைக் காவலர் பணியிடங்களை நிரப்புவதற்கு அரசு ஆணை பிறப்பித்து, அப்பணி முடிவடைந்துள்ளது. அத்துடன், 6272 இரண்டாம் நிலைக் காவலர்களையும், 354 இரண்டாம் நிலை சிறைக் காவலர்களையும், 354 தீயணைப்பு வீரர்களையும் தேர்வு செய்யும் பணிகள் தற்போது நடைபெற்று வருகின்றன.

முடிவுரை

106. காவல் துறையின் ஒட்டுமொத்த செயல்பாடும் திருப்தி அளிக்கக்கூடிய வகையில் இருப்பினும், பாதுகாப்பிற்கும், அமைதியான சூழலுக்கும் அச்சுறுத்தலாக விளங்கக் கூடிய புதிய சவால்களைச் சமாளிப்பதற்காக மிகுந்த விழிப்போடும் எச்சரிக்கை உணர்வோடும் தன்னை மேலும் தயார்ப்படுத்திக்கொள்வது அவசியமாகும். இத்தகைய சவால்களைச் சந்திக்க இத்துறை தன்னைத் தயார்ப்படுத்திக் கொள்வதன் வாயிலாக மாநிலத்தில் அதிவேக தொழில் மற்றும் பொருளாதார வளர்ச்சி ஏற்படத் தேவைப்படும் சூழ்நிலைகளை உருவாக்குவதில் காவல்துறை பெரும் பங்காற்றும்.

107. சமுதாயத்தின் சாதாரண மக்களும், நலிந்த மற்றும் அடித்தட்டு மக்களும் பயனுற வேண்டும் என்ற அரசின் அடிப்படை நோக்கத்தைச் செயல்படுத்துவதில் காவல் துறை முக்கிய பங்காற்றுகிறது. இந்நோக்கம் வெற்றி பெறுவதற்குக் காவல் துறை அதிவேகமாக நவீனமயமாக்கப்படவேண்டும் என்பதுடன், எண்ணங்களில் புதுமையும், பொறுப்புணர்வுமிக்க தன்மையுடன் செயலாற்றும் திறனும் காவல் பணியாளர்களுக்கு அதிகமாகத் தேவைப்படுகின்றன. காவல் துறையில் மேற்கொள்ளப்படும் எல்லா முயற்சிகளும், தொடக்கங்களும், அதன் அன்றாடப் பணிகளில் காவல் பணியாளர்கள் மக்களுடன் நட்போடு பழகும் அணுகுமுறையையே அடிப்படைக் குறிக்கோளாகக் கொண்டுள்ளன. திட்டமிட்ட, முறையான முயற்சிகளுடன் இக்குறிக்கோளைக் காவல் துறை அடையும் என்பதில் இந்த அரசுக்கு மிகுந்த நம்பிக்கை உள்ளது. மக்களின் எதிர்பார்ப்புகளை நிறைவேற்றும் வகையில் காவல் துறை செயல்பட அரசு உறுதி பூண்டுள்ளது.

மு. கருணாநிதி
முதலமைச்சர்


இணைப்பு -2
(பத்தி 19-ஐ பார்க்கவும்)

**2006, 2007 மற்றும் 2008ல் 31-03-2008 வரை நிகழ்ந்த
காவல்துறை துப்பாக்கிச்சூடு சம்பவங்களின் விவரம்**

வ. எண்	விவரம்	2006	2007	2008 (31.03.08 முடிய)
1.	துப்பாக்கிச்சூடு நடைபெற்றச் சம்பவங்களின் ஒட்டுமொத்த எண்ணிக்கை	17	13	3
	அ) கலவரத்தை கட்டுப்படுத்தும் நடவடிக்கையில்	3	5	1
	ஆ) கூட்டுக் கொள்ளையைத் தடுக்கும் நடவடிக்கையில்	--	--	--
	இ) பிற குற்றவாளிகளுக்கு எதிரான நடவடிக்கையில்	13	8	1
	ஈ) மற்றவை	1	--	1
2	இறந்தவர்களின் மொத்த எண்ணிக்கை	7	4	2
	அ) காவல்துறையினர் (சம்பவங்களில்)	--	--	--
	ஆ) பொதுமக்கள் (காவலர் துப்பாக்கிச் சூட்டில்)	7	4	2
3.	காயமடைந்தவர்களின் மொத்த எண்ணிக்கை	32	37	14
	அ) காவல்துறையினர் (சம்பவங்களில்)	29	32	9
	ஆ) பொதுமக்கள் (காவலர் துப்பாக்கிச் சூட்டில்)	3	5	5

இணைப்பு -3
(பத்தி 20-ஐ பார்க்கவும்)

சொத்து தொடர்பான குற்ற நிகழ்வு நிலவரம்




இணைப்பு - 4
(பத்தி 20-ஐ பார்க்கவும்)

2004-2007 ஆம் ஆண்டுகளில் களவுபோன மற்றும் மீட்கப்பட்ட சொத்துகளின் சதவிகிதம்

	2004	2005	2006	2007
கண்டுபிடிப்பு சதவிகிதம்	84%	85%	88%	87%
களவுபோன சொத்துகள் (ரூபாய் கோடியில்)	43.94	39.56	43.07	58.57
மீட்கப்பட்ட சொத்துகள் (ரூபாய் கோடியில்)	34.97	30.89	34.81	48.67
மீட்பு சதவிகிதம்	80%	78%	81%	83%

இணைப்பு - 5
(பத்தி 20-ஐ பார்க்கவும்)

மீட்கப்பட்ட சொத்துகளின் சதவிகிதத்தைக் காட்டும் வரைபடம்



இணைப்பு - 6
(பத்தி 20-ஐ பார்க்கவும்)

குற்ற நிகழ்வுகள் சம்பந்தமான ஒப்பீட்டுப் பட்டியல்

வ. எண்.	குற்றத் தலைப்பு	பதிவு செய்யப்பட்ட வழக்குகள்		
		2006	2007	2008 (31.03.2008 முடிய)
1.	கொலை	1274	1521	392
2.	ஆதாயக் கொலை	89	102	15
3.	கூட்டுக் கொள்ளை	95	88	21
4.	வழிப்பறி	450	495	163
5.	கன்னக்களவு	3300	3717	981
6.	திருட்டு	13651	13217	3536
மொத்தம்		18859	19140	5108
கண்டுபிடிப்பு சதவிகிதம்		89	87	75
களவுபோன சொத்துகள்		ரூ.43.07 கோடி	ரூ.58.57 கோடி	ரூ.12.91 கோடி
மீட்கப்பட்ட சொத்துகள்		ரூ.34.81 கோடி	ரூ.48.67 கோடி	ரூ.8.78 கோடி
மீட்பு சதவிகிதம்		81	83	68

இணைப்பு -7
(பத்தி 21-ஐ பார்க்கவும்)

2004 ஆம் ஆண்டு முதல் 2007 ஆம் ஆண்டு வரை பல குற்ற வகைகளின் கீழ் பெண்களுக்கு எதிராகப் பதிவான குற்றங்கள்

வ. எண்	தலைப்பு	2004	2005	2006	2007
1.	கற்பழிப்பு	618	571	457	523
2.	ஆள்கடத்தல்	692	783	718	1097
3.	வரதட்சணை மரணங்கள்	225	215	187	208
4.	கணவர் மற்றும் அவரது உறவினர்களால் கொடுமை	1437	1650	1248	1976
5.	மானபங்கம்	1861	1764	1179	1558
மொத்தம்		4833	4983	3789	5362

இணைப்பு -8
(பத்தி 27-ஐ பார்க்கவும்)

காவல்துறை நவீனமயமாக்கல் திட்டத்தின் கீழ் ஒதுக்கப்பட்ட நிதி (ரூபாய் கோடியில்)

காவல்துறை நவீனமயமாக்கல் வருடம்	மத்திய அரசின் ஒதுக்கீடு	மாநில அரசின் மானியம்	மொத்தம்
2001-02	68.10	68.10	136.20
2002-03	68.10	68.10	136.20
2003-04	52.47	36.67	89.14
2004-05	56.76	37.84	94.60
2005-06	65.46	21.82	87.28
2006-07	59.40	19.80	79.20
2007-08	75.75	25.25	101.00
மொத்தம்	446.04	277.58	723.62


இணைப்பு - 9
(பத்தி 27-ஐ பார்க்கவும்)

காவல்துறை நவீனமயமாக்கல் திட்டத்தின் கீழ் பல்வேறு இனங்களுக்கு ஒதுக்கப்பட்ட நிதி

வ. எண்	இனங்கள்	ஒதுக்கப்பட்ட நிதி - ரூபாய் லட்சத்தில்						
		2001-02	2002-03	2003-04	2004-05	2005-06	2006-07	2007-08
1)	கட்டிடங்கள்	1720.90	1720.90	1531.00	2624.00	1257.44	1308.00	2615.28
2)	வீட்டு வசதி	5976.24	5976.24	2255.00	1953.00	3015.75	2562.50	3038.77
3)	வாகன வசதி	2249.50	2249.50	2218.15	1665.65	1837.99	1830.97	1724.43
4)	ஆயுதங்கள்	187.50	187.50	4.95	191.39	254.66	44.80	0.00
5)	தகவல் தொடர்பு	774.32	774.32	235.08	781.52	516.78	247.90	811.67
6)	பயிற்சி	966.22	966.22	454.05	621.00	151.00	179.00	280.22
7)	த-அ-து/ கை.வி.ரே.பி	197.75	197.75	45.00	380.50	308.00	227.82	606.09
8)	சாதனங்கள்	1020.38	1020.38	1443.69	700.06	705.45	943.29	292.97
9)	கணினிகள்	527.41	527.41	726.88	361.25	378.30	436.86	595.05
10)	ஊர்காவல் படை	0.00	0.00	0.00	181.53	134.57	40.50	33.52
11)	ஊழல் மற்றும் லஞ்ச ஒழிப்புத் துறை	0.00	0.00	0.00	0.00	168.09	98.70	102.00
	மொத்தம்	13620.22	13620.22	8913.80	9459.90	8728.03	7920.34	10100.00

இணைப்பு – 10
(பத்தி 88-ஐ பார்க்கவும்)

31.03.2008-ல் தமிழ்நாடு காவல்துறையில் உள்ள வாகனங்கள் குறித்த விவரம்



- கனரக வாகனங்கள் : பேருந்து / லாரி
- மிகரக வாகனங்கள் : சிறிய பேருந்து / வேன்
- இலகரக வாகனங்கள் : கார்/ஜீப்/ஆம்னி
- இருசக்கர வாகனங்கள் : மொபெட்/மோட்டார் சைக்கிள்
- இதர வாகனங்கள் : வஜ்ரா/க்ரேன்/கைதி பாதுகாப்பு வாகனம்/
தண்ணீர் பீச்சியடிக்கும் வாகனம்/
ஆம்புலன்ஸ்/ஆட்டோரிக்சா